

تفاق کی نشانیاں

www.KitaboSunnat.com

الاستاذ عائض عبداللہ القرنی

ترجمہ و تفسیر

ابو عبد الرحمن بشیر بن نور

بِسْمِ اللّٰهِ الرَّحْمٰنِ الرَّحِیْمِ
قُلْ أَطِيعُوا اللّٰهَ
وَأَطِيعُوا الرَّسُولَ

مجلس التحقیق الاسلامی اربنہ

معدت البریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 www.KitaboSunnat.com

فضيلة الشيخ الاستاذ عانض عبد الله القرني
کے نہایت وقیع اور علمی خطاب
”ثلاثون علامة للمنافقين“


کاسلیس اردو ترجمہ بعنوان :

نفاق کی نشانیوں

ترجمہ و حواشی

ابو عبد الرحمن شبیر بن نور

www.KitaboSunnat.com



نور اسلام اکیڈمی

پوسٹ بکس 5166 ماڈل ٹاؤن لاہور، فون : 5884789

جملہ حقوق طباعت و اشاعت بحق
نور اسلام اکیڈمی لاہور
محفوظ ہیں

تعلیمی اداروں اور پبلک لائبریریوں کیلئے محکمہ تعلیم (پنجاب) سے منظور شدہ
بمطابق چٹھی نمبر 48/98-S.O.(A-IV) مورخہ 6 نومبر 1998ء

ناشر ————— حافظ خالد محمود خضر
مدیر عمومی نور اسلام اکیڈمی لاہور
مقام اشاعت ————— خان سٹریٹ، اعجاز پارک، ماڈل ٹاؤن لنک روڈ، لاہور
مطبع ————— شرکت پرنٹنگ پریس، نسبت روڈ لاہور
اشاعت: اول ————— نومبر ۱۹۹۶ء
چہارم ————— دسمبر ۱۹۹۸ء

ملنے کے پتے:

- قرآن اکیڈمی، K-36 ماڈل ٹاؤن لاہور، فون: 3-2-5869501
- مکتبہ سلفیہ، شیش محل روڈ لاہور، فون: 7237184
- اسلامک پبلیکیشنز لمیٹڈ، شاہ عالم مارکیٹ لاہور، فون: 7664504
- ادارہ منشورات اسلامی، بالقابل منصورہ، لتان روڈ لاہور
- مکتبہ نور حرم
- 60 نعمان سنٹر، راشد منہاس روڈ، گلشن اقبال 5، کراچی، فون: 4965124
- دار الفرقان للنشر والتوزیع
ص ب 21441، الرياض 11475، سعودی عرب

قیمت: 36 روپے

ترتیب

- ۷ _____ عرض مترجم
- ۱۰ _____ تمہید
- (۱) پہلی نشانی
- ۱۳ _____ جھوٹ بولنا
- (۲) دوسری نشانی
- ۱۶ _____ دھوکہ دینا
- (۳) تیسری نشانی
- ۱۷ _____ لڑائی جھگڑے میں بیہودہ گوئی کرنا
- (۴) چوتھی نشانی
- ۱۸ _____ وعدے کی خلاف ورزی کرنا
- (۵) پانچویں نشانی
- ۲۰ _____ عبادات میں سستی کا مظاہرہ کرنا
- (۶) چھٹی نشانی
- ۲۳ _____ دکھلاوے کی خاطر عبادت کرنا
- (۷) ساتویں نشانی
- ۲۸ _____ ذکر الہی میں کوتاہی

(۸) آنہویں نشانی

۳۳ _____ نماز میں ٹھونگے مارنا

(۹) نویں نشانی

۳۴ _____ رضاکارانہ طور پر دینی خدمات انجام دینے والے نیک اہل ایمان پر طعنہ زنی کرنا

(۱۰) دسویں نشانی

۳۶ _____ قرآن کریم، سنت مطہرہ یا رسول اللہ ﷺ کا مذاق اڑانا

(۱۱) گیارہویں نشانی

۳۹ _____ اپنے تحفظ کی خاطر قسمیں کھانا

(۱۲) بارہویں نشانی

۴۰ _____ اللہ کی راہ میں خرچ کے موقع پر تنگ دلی کا مظاہرہ کرنا

(۱۳) تیرہویں نشانی

۴۱ _____ بزدلی پیدا کرنا

(۱۴) چودھویں نشانی

۴۳ _____ اضطراب انگیز افواہیں پھیلانا

(۱۵) پندرہویں نشانی

۴۵ _____ تقدیر پر اعتراض

(۱۶) سولہویں نشانی

۴۹ _____ نیک لوگوں کی عزت پر حرف زنی کرنا

۵

(۱۷) سترھویں نشانی

۵۱ _____ نماز باجماعت سے پیچھے رہنا

(۱۸) اٹھارھویں نشانی

۵۳ _____ اصلاح کے دعوے کے ساتھ زمین میں فساد پھیلانا

(۱۹) انیسویں نشانی

۵۵ _____ ظاہر اور باطن کا تضاد

(۲۰) بیسویں نشانی

۵۷ _____ حادثات زمانہ سے خواہ مخواہ ڈرنا

(۲۱) اکیسویں نشانی

۶۱ _____ جھوٹ موٹ کا عذر تراشنا

(۲۲) بائیسویں نشانی

۶۳ _____ برائی کا حکم دینا اور اچھائی سے روکنا

(۲۳) تینیسویں نشانی

۶۵ _____ کنجوسی کرنا

(۲۴) چوبیسویں نشانی

۶۶ _____ اللہ کو بھلا دینا

(۲۵) پچیسویں نشانی

۶۷ _____ اللہ اور رسول ﷺ کے وعدے کو جھٹلانا

(۲۶) چھبیسویں نشانی

۶۹ _____ ظاہری جسم کا خوب اہتمام اور باطن کے متعلق لاپرواہی کرنا

(۲۷) ستانیسویں نشانی

۷۱ _____ با تکلف فصاحت، چرب زبانی اور متکبرانہ گفتگو کرنا

(۲۸) انہانیسویں نشانی

۷۲ _____ دین کی سمجھ بوجھ سے محرومی

(۲۹) انتیسویں نشانی

۷۳ _____ تمنائی میں بے دھڑک گناہ کرنا

(۳۰) تیسویں نشانی

۷۵ _____ اہل ایمان کی مشکل پر خوش ہونا
اور ان کی خوشی سے تکلیف محسوس کرنا

۷۶ _____ خانقہ



بِسْمِ اللّٰهِ الرَّحْمٰنِ الرَّحِیْمِ

عرض مترجم

الْحَمْدُ لِلّٰهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ
بِهِ وَنَتَوَكَّلُ عَلَيْهِ، وَنَعُوذُ بِاللّٰهِ مِنْ شُرُورِ اَنْفُسِنَا
وَمِنْ سَيِّئَاتِ اَعْمَالِنَا، مَنْ يَهْدِهِ اللّٰهُ فَلَا مُضِلَّ لَهُ،
وَمَنْ يَضِلَّهُ فَلَا هَادِيَ لَهُ، وَنَشْهَدُ اَنْ لَا اِلَهَ اِلَّا اللّٰهُ
وَحْدَهُ لَا شَرِيكَ لَهُ، وَنَشْهَدُ اَنَّ مُحَمَّدًا عَبْدُهُ وَ
رَسُولُهُ، اَرْسَلَهُ اللّٰهُ بِالْهُدٰى وَدِيْنِ الْحَقِّ لِيُظْهِرَهُ
عَلٰى الدِّيْنِ كُلِّهِ وَلِنُكْفِرَ الْمُشْرِكُوْنَ — اَمَّا بَعْدُ :

اللہ تعالیٰ کی ذاتِ اقدس، اس کے اسماءِ حسنیٰ و صفاتِ مبارکہ، اس کی
طرف سے مبعوث کردہ رسولوں، فرشتوں، کتابوں، یومِ آخرت، حساب و
میزان اور جنت و دوزخ کو صدقِ دل سے تسلیم کرنے کا نام ایمان ہے اور ایسے
مخلص اہل ایمان کو اللہ تعالیٰ نے ”حزب اللہ“ قرار دیا ہے اور انہیں دنیا میں
امن و سکون اور آخرت میں کامیابی و کامرانی کی خوشخبری سنائی ہے۔

اس کے برعکس ان تمام کی تمام ایمانیات یا ان میں سے کسی ایک کے صریح
انکار کا نام کفر ہے۔ اہل کفر کو اللہ تعالیٰ نے ”حزب الشیطان“ قرار دیا ہے۔ دنیا
میں یہ گروہ بد امنی و بے سکونی کا شکار رہے گا اور آخرت میں عذابِ الہی اور
دائمی وابدی دوزخ ان کا ٹھکانہ ہوگا۔

حقیقت میں کفر ارضی پر یہی دو گروہ پائے جاتے ہیں، ایک ”حزب اللہ“
دوسرا ”حزب الشیطان“۔ البتہ دنیا میں بظاہر ایک تیسرا گروہ بھی نظر آتا ہے جو

در حقیقت ”حزب الشیطان“ کا ہی حصہ ہے۔ یہ گروہ بظاہر اہل اسلام والا جامہ پہن لیتا ہے لیکن وہ پکا کافر ہونے کے ساتھ ساتھ بزدل، کینہ پرور، مفاد پرست اور خود غرض ہوتا ہے اور یہ ہے منافقوں کا گروہ۔ یہ لوگ کافر تو ہیں ہی، اس پر مستزاد اللہ تعالیٰ اور اہل ایمان کو دھوکہ دینے کی کوشش کرتے ہیں۔ اسی لئے ان کی سزا کافروں سے کہیں بڑھ کر ہے۔ اللہ تعالیٰ نے ارشاد فرمایا :

﴿ إِنَّ الْمُنَافِقِينَ فِي الدَّرَكِ الْأَسْفَلِ مِنَ النَّارِ وَلَنْ

تَجِدَ لَهُمْ نَصِيرًا ﴾ (النساء : ۱۳۵)

”یقین جانو کہ منافق جنم کے سب سے نچلے طبقے میں جائیں گے، اور تم کسی کو ان کا مددگار نہ پاؤ گے۔“

اس آیت کریمہ کی روشنی میں اگر چشم تصور سے جنم کا نقشہ دیکھا جائے تو یوں معلوم ہوتا ہے :

(۱) جنم کی سب سے اوپر والی سطح پر گناہ گار اہل ایمان ہوں گے جو اپنے اپنے قصور کی سزا پا کر بالآخر جنت میں چلے جائیں گے۔
(ب) ان کے نیچے دوہری تہ میں وہ کافر ہوں گے جو اعلانیہ کفر کیا کرتے تھے۔

(ج) اور ان کے بھی نیچے تیسری اور سب سے نچلی تہ میں منافق ہوں گے جو بکے اور حقیقی کافر ہونے کے ساتھ ساتھ بزدل، چالاک و عیار اور مفاد پرست بھی ہیں۔

دنیا میں علی الاعلان کافروں کا معاملہ تو بہت واضح ہے، ان کے معاملے میں کوئی شخص دھوکہ نہیں کھا سکتا۔ البتہ جو لوگ کافر ہونے کے باوجود اسلام کا لبادہ اوڑھ لیتے ہیں ان کا فیصلہ کرنا انتہائی دشوار ہے، کیونکہ کسی کا دل چیر کر یا اس کے

دماغ کا آپریشن کر کے تو اس کے ایمان و کفر کا فیصلہ نہیں کیا جاسکتا۔ البتہ قرآن کریم اور احادیث مبارکہ میں منافقین کی نشانیاں بیان ہوئی ہیں، انہی نشانیوں کی روشنی میں کسی کو منافق سمجھا جاسکتا ہے۔ یا یہ کہا جاسکتا ہے کہ فلاں آدمی میں فلاں علامت منافقوں والی ہے۔ البتہ کسی کے منافق ہونے کا فتویٰ پھر بھی نہیں لگایا جاسکتا، کیونکہ اس کا تعلق علم غیب سے ہے جسے اللہ کے سوا کوئی نہیں جانتا۔

فضیلت الشیخ العلامہ عائض عبداللہ القرنی نے اپنے ایک علمی خطاب میں منافقوں میں پائی جانے والی نشانیوں اور علامتوں کی طرف نشاندہی کی ہے جو ”ثلاثون علامۃً لِّلْمُنافِقِینَ“ کے عنوان سے شائع ہوا ہے۔ یہ کتابچہ عرب دنیا میں ہاتھوں ہاتھ لیا گیا، بہت تھوڑے عرصے میں اس کے متعدد ایڈیشن شائع ہوئے۔ مفید جان کر میں نے اسے اردو کے قالب میں ڈھال دیا ہے۔ امید کرتا ہوں کہ نہ صرف اسے پسند کیا جائے گا بلکہ اس کتابچے میں مذکور ایمان کی بیماریوں کو پہچان کر متاع ایمان کے قدر دان حضرات ان بیماریوں سے بچنے کی بھی از حد کوشش کریں گے اور ان کاموں میں احتیاط برتیں گے جو کسی معنی میں نفاق کی نشانی بن سکتے ہوں۔

آخر میں اللہ تعالیٰ سے التجا ہے کہ میری اس کوشش کو قبول فرمائے اور سب سے پہلے مجھے اور قارئین کرام کو نفاق اعتقادی اور نفاق عملی سے محفوظ رکھے۔ نیز فضیلت الشیخ عائض عبداللہ القرنی کو جزائے خیر دے جنہوں نے اس اہم اور علمی مضمون کو احسن طریقے سے بیان فرمایا ہے۔

وَصَلَّى اللّٰهُ عَلٰى نَبِيِّنَا مُحَمَّدٍ وَعَلٰى اٰلِهِ وَصَحْبِهِ اَجْمَعِينَ

ابو عبدالرحمن شہیر بن نور

الدوادی - سعودی عرب



تمہید

الْحَمْدُ لِلَّهِ رَبِّ الْعَالَمِينَ، وَالصَّلَاةُ وَالسَّلَامُ عَلَيَّ
أَشْرَفِ الْأَنْبِيَاءِ وَالْمُرْسَلِينَ، وَعَلَى آلِهِ وَصَحْبِهِ
أَجْمَعِينَ، وَمَنْ تَبِعَهُمْ بِإِحْسَانٍ إِلَى يَوْمِ الدِّينِ
_____ أَمَا بَعْدُ :

برادرانِ اسلام! اس مختصری کتاب میں، میں ”منافقین کی تمیں (۳۰) نشانیاں“ بیان کروں گا اور یہ تمام نشانیاں کتاب اللہ اور سنتِ رسول اللہ ﷺ سے معلوم ہوئی ہیں۔

نفاق سے ہم اللہ تعالیٰ کی پناہ مانگتے ہیں اور دعا گو ہیں کہ ہمیں اس مرض سے محفوظ رکھے، اور اس خطرناک بیماری سے ہمارے دلوں کو پاک کر دے۔

قرآن کریم میں منافقوں کا تذکرہ

لفظ نفاق اور اس سے بننے والے الفاظ ۷۳ مرتبہ مختلف سورتوں میں بیان ہوئے ہیں۔ ان سورتوں کے نام یہ ہیں: آل عمران، الحشر، التوبة، الاحزاب، الفتح، الحديد، الانفال، المنافقون، النساء، العنكبوت، التحريم۔ اور بعض سورتوں میں یہ لفظ بار بار

استعمال ہوا ہے۔ نفاق کا اس قدر بیان اس بات کی واضح دلیل ہے کہ منافقوں کا وجود اسلامی معاشرے اور اسلامی نظام کے لئے انتہائی خطرناک ہے۔ ہم اللہ تعالیٰ سے دعا گو ہیں کہ ہمیں منافقوں کے شر سے محفوظ رکھے اور خود انہیں برباد کرے بلکہ انہیں جڑ سے اکھاڑ پھینکے۔ اللہ ہی ہمارا کارساز ہے اور وہی اس پر قادر ہے۔

نفاق کی قسمیں

اہل سنت والجماعت کے نزدیک نفاق کی دو قسمیں ہیں :

پہلی قسم اعتقادی نفاق کی ہے۔ یہ نفاق انسان کو ملتِ اسلامیہ سے خارج کر دیتا ہے اور ایسا منافقِ آخرت میں آگ کی سب سے چلی تہ میں ہوگا۔ اعتقادی منافق اس شخص کو کہیں گے جو بظاہر دین کے تمام اصولوں پر ایمان کا اظہار کرتا ہو لیکن دلی طور پر رسول اللہ ﷺ کی رسالت کا انکار کرے، یا آسمانی کتابوں کو جھٹلائے یا فرشتوں کے وجود کا انکار کرے یا جن اصول ایمان پر اہل سنت کا متفقہ عقیدہ ہے ان میں سے کسی ایک کا دل سے انکار کرے۔ اس کے منافق ہونے کی دلیل اللہ تعالیٰ کا یہ فرمان ہے :

﴿ وَمِنَ النَّاسِ مَن يَقُولُ آمَنَّا بِاللَّهِ وَيَالِيَوْمِ الْآخِرِ
وَمَا هُمْ بِمُؤْمِنِينَ ۝ يُخَادِعُونَ اللَّهَ وَالَّذِينَ آمَنُوا
وَمَا يَخْدَعُونَ إِلَّا أَنفُسَهُمْ وَمَا يَشْعُرُونَ ۝ فِي
قُلُوبِهِمْ مَّرَضٌ فَزَادَهُمُ اللَّهُ مَرَضًا، وَلَهُمْ عَذَابٌ
أَلِيمٌ بِمَا كَانُوا يَكْذِبُونَ ۝ ﴾ (البقرہ : ۸ - ۱۰)

”بعض لوگ ایسے ہیں جو کہتے ہیں کہ ہم اللہ پر اور آخرت کے دن پر

ایمان لائے ہیں، حالانکہ درحقیقت وہ مومن نہیں ہیں۔ وہ اللہ اور ایمان لانے والوں کے ساتھ دھوکہ بازی کر رہے ہیں، مگر دراصل وہ خود اپنے آپ ہی کو دھوکے میں ڈال رہے ہیں اور انہیں اس کا شعور نہیں ہے۔ ان کے دلوں میں ایک بیماری ہے جسے اللہ نے اور زیادہ بڑھا دیا، اور جو جھوٹ وہ بولتے ہیں اس کی پاداش میں ان کے لئے دردناک سزا ہے۔“

دوسری قسم نفاقِ عملی کی ہے۔ اس کی دلیل حضور اکرم صلی اللہ علیہ وسلم کا یہ فرمان ہے :

((آيَةُ الْمُنَافِقِ ثَلَاثٌ : إِذَا حَدَّثَ كَذَبَ، وَإِذَا وَعَدَ أَخْلَفَ، وَإِذَا أُؤْتِمِنَ خَانَ)) {۱}

”منافق کی تین نشانیاں ہیں : (۱) جب بات کرے جھوٹ بولے (۲) جب وعدہ کرے خلاف ورزی کرے (۳) جب ائین بنایا جائے تو خیانت کرے۔“

اب میں تفصیل کے ساتھ ان تیس (۳۰) نشانوں کو ذکر کرتا ہوں جو منافق کی پہچان ہیں :

{۱} صحیح البخاری، کتاب الایمان، باب علامة المنافق۔
صحیح مسلم، کتاب الایمان، باب بیان خصال المنافق۔

﴿﴾ پہلی نشانی

جھوٹ بولنا

امام ابن تیمیہ رحمہ اللہ تعالیٰ کہتے ہیں کہ جھوٹ کفر کی بنیادوں میں سے ایک بنیاد ہے۔ امام صاحب کا کہنا ہے کہ اللہ تعالیٰ نے قرآن کریم میں جہاں کہیں نفاق کا ذکر کیا اس کے ساتھ ہی جھوٹ کا ذکر کیا ہے اور جب جھوٹ کا تذکرہ کیا تو اس کے ساتھ نفاق کو ذکر کیا ہے۔ اللہ تعالیٰ نے فرمایا :

﴿يُخَادِعُونَ اللَّهَ وَالَّذِينَ آمَنُوا وَمَا يَخْدَعُونَ إِلَّا أَنفُسَهُمْ وَمَا يَشْعُرُونَ ۝ فِي قُلُوبِهِمْ مَّرَضٌ فَزَادَهُمُ اللَّهُ مَرَضًا وَلَهُمْ عَذَابٌ أَلِيمٌ بِمَا كَانُوا يَكْذِبُونَ ﴿﴾

(البقرہ : ۸-۱۰)

”وہ اللہ اور ایمان لانے والوں کے ساتھ دھوکہ بازی کر رہے ہیں مگر دراصل وہ خود اپنے آپ کو دھوکے میں ڈال رہے ہیں اور انہیں اس کا شعور نہیں ہے۔ ان کے دلوں میں ایک بیماری ہے جسے اللہ نے اور بڑھا دیا، اور جو جھوٹ وہ بولتے ہیں اس کی پاداش میں ان کے لئے دردناک سزا ہے۔“

اور سورت المنافقون میں اللہ تعالیٰ نے ارشاد فرمایا :

﴿وَاللَّهُ يَشْهَدُ أَنَّ الْمُنَافِقِينَ كَاذِبُونَ ۝﴾

(المنافقون : ۱)

”اللہ گواہی دیتا ہے کہ یہ منافق قطعی جھوٹے ہیں۔“

یہاں منافقوں کے تذکرے کے ساتھ اللہ تعالیٰ نے کذب (جھوٹ) کا تذکرہ

کیا ہے۔

قرآن کریم میں جہاں نفاق کا ذکر ہوا اس کے ساتھ ہی اللہ تعالیٰ کو کم یاد کرنے کا بیان ہوا۔ فرمایا :

﴿وَلَا يَذْكُرُونَ اللَّهَ إِلَّا قَلِيلًا ۝﴾ (النساء : ۱۳۲)

”اور وہ اللہ کو کم ہی یاد کرتے ہیں۔“

اور جہاں ایمان کا تذکرہ ہوا تو اس کے ساتھ اللہ تعالیٰ کو کثرت سے یاد کرنے کا ذکر ہوا۔ فرمایا :

﴿يَا أَيُّهَا الَّذِينَ آمَنُوا لَا تُلْهِكُمْ أَمْوَالُكُمْ وَلَا

أَوْلَادُكُمْ عَنْ ذِكْرِ اللَّهِ﴾ (المنافقون : ۹)

”اے لوگو جو ایمان لائے ہو تمہارے مال اور تمہاری اولادیں تم کو

اللہ کی یاد سے غافل نہ کر دیں۔“

ذکرِ الہی کو بنیاد بنا کر اللہ تعالیٰ نے اہل ایمان سے خصلتِ نفاق کی نفی کی ہے اور ذکرِ الہی میں کمی منافقوں کی پہچان بتاتی ہے۔

جھوٹ کو نفاق کی علامت و نشانی قرار دیتے ہوئے آپ ﷺ نے فرمایا :

((آيَةُ الْمُنَافِقِ ثَلَاثٌ ۚ إِذَا حَدَّثَ كَذَبَ..... الخ)) {۲}

”منافق کی تین نشانیاں ہیں : جب بات کرے تو جھوٹ

بولے..... الخ۔“

چاہے اس نے مذاق میں جھوٹ بولا یا سنجیدگی سے جھوٹ بولا، کسی ضرورت کے تحت جھوٹ بولا یا چکر دینے کے لئے جھوٹ بولا۔ بہر حال اس میں نفاق کا حصہ

{۲} تخریج حدیث قریب ہی گزر چکی ہے۔

شامل ہے۔ اصل بات یہ ہے کہ دل میں موجود نفاق کی وجہ سے ہی اس نے جھوٹ بولا۔ وَاللّٰهُ الْمُسْتَعَان

جھوٹ ایک واضح اور روشن نشانی ہے جو جھوٹے کے بارے میں نفاق کی گواہی دے رہی ہے۔ مذاق مذاق میں جھوٹ بولنے کا بھی یہی حکم ہے اگرچہ کچھ لوگ اس بات کا خیال نہیں رکھتے۔ حضور اکرم ﷺ نے فرمایا:

((وَيْلٌ لِّلَّذِي يُحَدِّثُ فَيَكْذِبُ لِيُضْحِكَ بِهٖ الْقَوْمُ
وَيْلٌ لَّهٗ، وَيْلٌ لَّهٗ)) {۳}

”اس آدمی کے لئے تباہی ہے جو باتوں باتوں میں اس لئے جھوٹ بولتا ہے کہ لوگوں کو ہنسائے، اس کے لئے ہلاکت ہے، اس کے لئے تباہی ہے۔“

جھوٹا ہر حال میں لعنتی ہے، خواہ وہ سنجیدگی سے جھوٹ بولے یا مذاق میں۔ اس مذموم عادت سے بچ کر رہنے، اس لئے کہ نفاق کی ساری عمارت، اس کا مرکزی ستون، اس کا مرکز، اس کی جولان گاہ، اس کی جائے پناہ اور اس کا سارا جھوٹ ہی پر منحصر ہے۔ منافقین دل میں موجود جھوٹ ہی کے بل بوتے پر نفاق کا مظاہرہ کر سکتے ہیں۔ جھوٹ دل میں ایک قطرے سے شروع ہوتا ہے، پھر گہرا ہوتا چلا جاتا ہے اور پھیلتا ہے حتیٰ کہ نفاق کے قلعوں میں سے ایک قلعہ بن جاتا ہے۔ اور اللہ کی پناہ اس حال سے۔

میرے دینی بھائیو! میں اپنی ذات کو اور اس کے بعد تم کو جھوٹ کے معاملے

{۳} مسند امام احمد، ج ۵، ص ۳-۵-۶- استاذ الالبانی نے حدیث کو حسن قرار دیا ہے، ملاحظہ ہو صحیح الجامع الصغیر، حدیث نمبر ۱۳۶۷

میں متنبہ کر رہا ہوں۔ جھوٹ کے معاملے میں ہمیشہ محتاط رہو کیونکہ وہ نفاق کا سب سے بڑا حصہ ہے۔ جھوٹ کو اللہ تعالیٰ نے منافقوں کی نشانی قرار دیا ہے۔ وہ اپنی گفتگو میں جھوٹے ہیں، اپنے کردار میں جھوٹے ہیں۔ اور ہر معاملے میں جھوٹے ہی جھوٹے ہیں۔

﴿۲﴾ دوسری نشانی

دھوکہ دینا

دھوکہ نفاق کی نشانی ہے اور اس کی دلیل حضور اکرم صلی اللہ علیہ وسلم کا یہ فرمان ہے :

((وَإِذَا عَاهَدَ غَدَرَ)) {۳}

”اور جب معاہدہ کرتا ہے تو دھوکہ دے جاتا ہے۔“

جس نے مسلمانوں کی جماعت کے ساتھ یا حکمران وقت کے ساتھ یا کسی مسلمان کے ساتھ معاہدہ کیا، حتیٰ کہ جنگ میں کسی کافر کے ساتھ معاہدہ کیا اور پھر دھوکہ دیا، اس نے اپنی جان پر نفاق کی گواہی، کردار سے ثبت کر دی۔ اس کی دلیل حضرت بريدة رضی اللہ عنہ سے مروی حدیث ہے۔ حضور اکرم ﷺ جب کسی کو امیر لشکر مقرر کر کے روانہ کرتے تو یہ ہدایت ضرور کرتے کہ :

”اور جب تم سے اہل قلعہ اللہ تعالیٰ کے فیصلے پر اترنے کی درخواست

{۳} صحیح البخاری، کتاب الایمان، باب علامة المنافق۔
صحیح مسلم، کتاب الایمان، باب خصال المنافق

کریں تو تم انہیں اپنے ذاتی فیصلے پر اترنے پر آمادہ کرو، اس لئے کہ اگر تم اپنی ذمہ داری کو توڑ دو تو یہ اس کے مقابلے میں کہیں آسان اور ہلکا معاملہ ہے کہ تم اللہ تعالیٰ کی ذمہ داری کو تار تار کر دو۔“ {۵}

چنانچہ جس نے کسی آدمی سے، اپنی بیوی سے، اپنے بچے سے، اپنے ساتھی یا دوست سے یا حکمران سے معاہدہ کرنے کے بعد کسی شرعی عذر کے بغیر خیانت کی یا اس کی خلاف ورزی کی تو یہ نفاق کی بنیادوں میں سے ایک بنیاد ہے اور نفاق کی ایک علامت ہے۔ العیاذ باللہ۔

﴿۳﴾ تیسری نشانی

لڑائی جھگڑے میں بیہودہ گوئی کرنا
(گالی دینا)

اس کی دلیل حضور اکرم ﷺ کا یہ فرمان ہے :

((وَإِذَا خَاصَمَ فَجَرَ)) {۶}

”اور جب جھگڑا کرتا ہے تو گالی بکتا ہے۔“

{۵} صحیح مسلم، کتاب السیر، باب تامیر الامراء علی

البعوث

{۶} صحیح البخاری، کتاب الایمان، باب علامات

المنافق۔ صحیح مسلم، کتاب الایمان، باب بیان خصال

المنافق

اہل علم کہتے ہیں جس نے کسی مسلمان سے جھگڑا کیا پھر دوران جھگڑا گالی بکی، اس نے اللہ کو اپنے دل میں موجود کیفیت پر گواہ بنا لیا کہ وہ فاجر اور منافق ہے۔
 البتہ کافروں سے لڑائی کا معاملہ مسلمانوں کی لڑائی سے مختلف ہے۔ کافروں کے بارے میں ایک حدیث ہے کہ آپ ﷺ نے فرمایا:

«الْحَرْبُ خُدْعَةٌ» {۷} ”جنگ میں دھوکہ جائز ہے۔“

حضرت علی رضی اللہ عنہ نے اس پر عمل بھی کیا ہے۔ (اس کی تفصیلات علیحدہ ہیں)۔ چنانچہ اگر کسی نے کافروں سے خیانت کی (تو چونکہ ان سے جنگ کے دوران دھوکہ کرنا اور حیلہ کرنا جائز ہے) اس پر غدرو خیانت اور فسق کا حکم لاگو نہیں ہوگا۔ یہ تو دھوکہ اور حیلہ ہے، لہذا کوئی حرج نہیں۔

﴿۴﴾ جو تہی نشانی

وعدے کی خلاف ورزی کرنا

جس نے اپنے بھائی سے وعدہ کیا پھر وقت مقررہ پر نہ پہنچا، اس نے نفاق کے حصوں میں سے ایک حصہ پر عمل کیا۔

حسن سندوں کے ساتھ سیرت الرسول ﷺ میں یہ واقعہ بیان ہوا ہے کہ آپ ﷺ نے ایک آدمی سے ملنے کا وعدہ کیا۔ آپ ﷺ خود تو مقررہ وقت پر پہنچ گئے البتہ وہ آدمی نہ آیا۔ آپ ﷺ تین دن رات اسی جگہ پر اس کا

{۷} سنن ابی داؤد، کتاب الادب، باب العدة، حدیث نمبر ۴۹۹۶

انتظار کرتے رہے، اس کے بعد اس آدمی کو اپنا وعدہ یاد آیا تو وہ وہاں پہنچا، آپ ﷺ نے اسے کہا: ”تو نے مجھے مشقت میں ڈال دیا۔“

جس نے وعدے کی خلاف ورزی کی اور ذمہ داری کا مظاہرہ نہ کیا تو سمجھ لیں کہ اس میں نفاق کی علامت موجود ہے۔ مسلمانوں کے ہاں وعدے کے معاملے میں ایسی غیر ذمہ دارانہ حرکت کا اکثر مظاہرہ ہوتا رہتا ہے۔ جو کوئی تم سے کسی وقت، دن یا جگہ کا وعدہ کرے، پھر بغیر کسی معقول عذر کے وعدہ خلافی کرے تو سمجھ لو کہ اس میں نفاق کا حصہ موجود ہے، آئندہ کے لئے اس سے ہاتھ جھاڑ لو۔ ایک نیک آدمی کی عادت تھی کہ جب کسی مسلمان بھائی سے وعدہ کرتے تو ان شاء اللہ کہنے کے بعد فرماتے: یہ میرے اور تیرے درمیان کوئی پختہ وعدہ نہیں ہے، اگر ممکن ہو تو آجاؤں گا اور اگر نہ آسکا تو معذور سمجھ لینا۔ مبادا خلاف ورزی ہو جائے اور اس کے اعمال نامے میں نفاق کا کوئی جزو لکھ دیا جائے۔ وَالْعِيَاذُ بِاللّٰهِ۔ یہی عملی نفاق ہے جو کہ اکثر اوقات ظاہر ہوتا رہتا ہے۔ فی زمانہ اکثر مسلمان کمزوری ایمان کی وجہ سے وعدہ خلافی کرتے ہیں، جھوٹ بولتے ہیں، فسق و فجور میں مبتلا ہوتے ہیں اور دھوکہ دیتے ہیں۔

اس کے برعکس جب کوئی آدمی کافر ملکوں کا سفر کرتا ہے تو صرف مادی نفع کی خاطر ان کا ذمہ دارانہ رویہ اور وعدے کی پابندی دیکھ کر پکارا اٹھتا ہے کہ بہت خوب! یہاں تو اخلاص، سچائی اور امانت پائی جاتی ہے۔ واپس آ کر اللہ کے دشمنوں، ملحدوں اور کافروں کی تعریف کے پل باندھنے لگتا ہے اور مسلمانوں کو برا بھلا کہتا ہے۔

(ایسے ظاہرین) آدمی کو ہمارا جواب ہے کہ اصل بات یہ ہے کہ وہاں تم نے وہ لوگ دیکھے ہیں جو درہم و دینار کی خاطر معاملہ کرتے ہیں اور وہ لوگ مفاد

پرست ہیں۔ اور یہاں ایسے لوگ ہیں جن کے پاس حقیقی اور کامل ایمان ہی سرے سے موجود نہیں، اور اللہ کی مقرر کردہ شریعت و نظام کی مخالفت کر رہے ہیں۔ ان کا حال تو یہ ہے کہ خود مسلمانوں کی آنکھوں میں انہوں نے دین کی شکل بگاڑ کر رکھ دی ہے۔

﴿۵﴾ پانچویں نشانی

عبادات میں سستی کا مظاہرہ کرنا

اللہ تعالیٰ کا فرمان ہے :

﴿وَإِذَا قَامُوا إِلَى الصَّلَاةِ قَامُوا كَسَالَى﴾

(النساء : ۱۱۲)

”اور جب نماز کے لئے کھڑے ہوتے ہیں تو کسماتے ہوئے کھڑے ہوتے ہیں۔“

اور جب تم کسی انسان کو دیکھو کہ وہ نماز سے، یا پہلی صف سے، یا ذکرِ الہی سے، یا دعوتِ دین سے یا علم سے یا نیکی کی محفلوں سے سستی کرتا ہے تو یقین جانو کہ اس کے دل میں شیطانی وسوسہ موجود ہے اور شیطان اس کے دل میں اندھے بچے دینا چاہتا ہے، لہذا اسے خبردار و ہوشیار ہونا چاہئے۔ اس کا معنی یہ نہیں ہے کہ جو نماز پڑھے وہ نفاق سے پاک ہے، کیونکہ منافق بھی رسول اللہ ﷺ کے ساتھ نماز ادا کیا کرتے تھے۔ لیکن منافقوں والی نماز کی نشانی کسل و سستی ہے۔ وہ سستی کے ساتھ اور بوجھل قدموں سے نماز کے لئے اٹھتے ہیں، وہ چستی اور

نشاط سے خالی ہوتے ہیں، جبکہ اللہ تعالیٰ ارشاد فرماتے ہیں :

﴿ يَا يَحْيَىٰ خُذِ الْكِتَابَ بِقُوَّةٍ ﴾ (مریم : ۱۲)

”اے یحییٰ! کتابِ الہی کو مضبوطی سے تمام لے۔“

ادھر منافقوں کا حال یہ ہوتا ہے کہ گھسٹتے پاؤں کے ساتھ مسجد جاتے ہیں گویا کہ ان کے پاؤں میں بیڑیاں ہیں اور بیڑیوں کے بوجھ سمیت قدموں کو بمشکل ہی گھسیٹ رہے ہیں۔ تم انہیں صف کے کونے میں یا مسجد کے آخر میں دیکھو گے۔ انہیں کچھ خبر نہیں کہ امام نے کیا پڑھا ہے، نہ ہی وہ اس پر غور کر سکتے ہیں اور نہ ہی ان کی سمجھ میں آتا ہے۔ شاعر نے ایسے آدمی کے بارے میں صحیح کہا ہے :

”ذری اور گھبرائی ہوئی آنکھوں سے کہہ دو کہ سورج کی بھی آنکھیں

ہیں۔ وہ طلوع ہوتے اور غروب ہوتے انہیں بخوبی دیکھ لیتا ہے۔

جن آنکھوں کے نور کو اللہ ختم کر چکا ہے انہیں معاف کر دو، نہ تو وہ ٹھیک

ہو سکتی ہیں اور نہ کسی چیز کو صحیح صحیح دیکھ سکتی ہیں۔“

حضرت اسود بن یزید العرقی رحمہ اللہ بیان کرتے ہیں کہ میں نے حضرت عائشہ رضی اللہ عنہا سے دریافت کیا کہ حضور اکرم ﷺ تہجد کے لئے کس وقت اٹھتے تھے؟ حضرت عائشہ رضی اللہ عنہا نے بتلایا : ”جب مرغ اذان دیتا تو آپ بیدار ہو جاتے۔“ مزید فرمایا : ”آپ اچھل کراٹھتے تھے۔“ یہ نہیں فرمایا کہ آپ تہجد کے لئے اٹھ جاتے تھے، بلکہ فرمایا : اچھل کراٹھتے تھے (۸)۔ آپ ﷺ کا اس طرح اٹھنا حوصلے، ہمت، چستی، حرارتِ ایمانی اور قوتِ ارادہ کی ترجمانی کرتا ہے۔ آپ ﷺ عبادت کے لئے ہمیشہ قوتِ ایمانی اور جذبہ

(۸) صحیح مسلم، کتاب المسافرین، باب صلاة اللیل

والوتر

اطاعت کے ساتھ تشریف لاتے۔ اسی لئے ہر نیک آدمی کو تم دیکھو گے کہ وہ بار بار اپنی گھڑی پر وقت دیکھتا رہتا ہے کہ کب اذان ہوتی ہے؟ کیا نماز کا وقت قریب تو نہیں ہو گیا؟ پھر وہ جلدی سے اٹھ کھڑا ہوتا ہے۔

حضرت امام احمد رحمہ اللہ نے حضرت عدی بن حاتم رضی اللہ عنہ کے بارے میں لکھا ہے، وہ فرماتے ہیں کہ ”قسم بخدا، نماز کا وقت ہونے سے پہلے ہی میں بصد شوق تیار بیٹھا ہوتا ہوں“^{۹} حضرت سعید بن مسیب رحمہ اللہ اپنے بارے میں بیان کرتے ہیں کہ: ”چالیس سال تک معاملہ یہ رہا ہے کہ جب مؤذن اذان دیتا تو میں اس وقت مسجد نبوی میں موجود ہوتا“^{۱۰}۔

قسم بخدا ایمان اسی کا نام ہے۔ جب تم کسی کو پہلی صف اور بالخصوص امام کے قریب والی جگہ پر دیکھو تو اس کے حق میں ایمان کی گواہی دو۔ حضور اکرم صلی اللہ علیہ وسلم نے فرمایا:

«مَنْ رَأَيْتُمُوهُ يَعْتَادُ الْمَسْجِدَ فَاشْهَدُوا لَهُ
بِالْإِيمَانِ»^{۱۱}

{۹} کتاب الزهد، ترجمہ عدی بن ابی حاتم رضی اللہ عنہ۔ ص ۲۵۰

{۱۰} کتاب الزهد، ترجمہ سعید بن مسیب رضی اللہ عنہ۔ ص ۳۵۸-۳۵۹۔ ایک دوسرے موقع پر آپ نے فرمایا: ”چالیس سال تک کوئی ایک نماز بھی جماعت سے نہیں رہی اور نہ کبھی دوسری صف میں بیٹھا ہوں اور نمازیوں سے مسجد سے نکلنے ہوئے بھی کبھی ملاقات نہیں ہوئی۔ (یعنی ہمیشہ سب کے بعد مسجد سے نکلا ہوں۔)

{۱۱} سنن الترمذی، کتاب الایمان، باب ما جاء فی حرمة الصلاة، حدیث نمبر ۲۶۱۷۔ حدیث ضعیف ہے۔ علامہ الالبانی نے بھی اسے ضعیف قرار دیا ہے۔ ملاحظہ ہو ضعیف الجامع الصغیر و زیادہ حدیث نمبر ۵۰۹

”جس آدمی کو تم مسجد میں آتا جاتا دیکھو اس کے ایمان کی گواہی دو۔“

اگرچہ حدیث سند کے اعتبار سے ضعیف ہے لیکن اہل علم کے نزدیک اس کا مفہوم صحیح ہے۔ جو آدمی لگاتار اور مسلسل مسجد میں آتا رہے ان شاء اللہ وہ نفاقِ اعتقادی سے پاک ہے۔ اب اس کی ذمہ داری ہے کہ اپنے آپ کو نفاقِ عملی سے بھی پاک رکھے۔

میرے دینی بھائیو! سستی نفاق کی نشانیوں میں سے ایک نشانی ہے۔ یہ نشانی نماز، روزہ، ذکر، عبادت، مفید علمی دروس اور دعوتِ دین کے موقع پر نمایاں ہوتی ہے۔ انسان کو چاہئے کہ وہ اپنے بارے میں چوکنا رہے اور سستی کو اپنے قریب تک نہ پھٹکنے دے۔ اللہ کی قسم یہ بہت خطرناک بیماری ہے۔ اسی سستی کو تو اللہ تعالیٰ نے منافقوں کی نشانی بتلایا ہے۔ وَالْعِيَاذُ بِاللَّهِ

﴿۶﴾ چھٹی نشانی

دکھلاوے کی خاطر عبادت کرنا

اللہ تعالیٰ منافقوں کے بارے میں فرماتا ہے :

﴿يُرَاءُونَ النَّاسَ وَلَا يَذْكُرُونَ اللَّهَ إِلَّا قَلِيلًا ۝﴾

(النساء : ۱۳۲)

”محض لوگوں کو دکھانے کی خاطر (عبادت کرتے ہیں) اور اللہ کو کم ہی یاد کرتے ہیں۔“

اسی سلسلے میں حضور اکرم ﷺ کا فرمان ہے :

«مَنْ سَمِعَ سَمِعَ اللَّهُ بِهِ — وَمَنْ يُرَائِي يُرَائِي
اللَّهُ بِهِ» {۱۲}

”جو آدمی شرت کے لئے نیک کام کرے گا (روز قیامت سب کے سامنے) اللہ تعالیٰ اس کو بدنام اور رسوا کر دیں گے۔ اور جو آدمی دکھلاوے کے لئے نیک کام کرے گا (روز قیامت سب کے سامنے) اللہ تعالیٰ اس کا پردہ فاش کر دیں گے۔“

دکھلاوے یا ریاکی کی شکل ہوتی ہے؟ یہ کہ انسان لوگوں کے سامنے تو بڑے خشوع و خضوع کا مظاہرہ کرے اور تنہائی و خلوت کی نماز میں ٹھونگے مارے۔ اور جب لوگوں کے ساتھ بیٹھے تو اس پر زہد و عبادت کا رنگ نمایاں ہو، مجلس کی گفتگو کے دوران اس کی باتوں میں ادب و احترام کا مظاہرہ ہو اور ادھر تنہائی میں اللہ تعالیٰ کی طرف سے حرام کردہ تمام حدوں کو توڑ ڈالے۔ حضور اکرم ﷺ نے ارشاد فرمایا :

«لَيَأْتِيَنَّ أَقْوَامٌ يَوْمَ الْقِيَامَةِ بِحَسَنَاتٍ أَمْثَالِ عَصَاةِ
تِهَامَةَ يَجْعَلُهَا اللَّهُ هَبَاءً مَنْثُورًا»
قَالَ الصَّحَابَةُ: يَا رَسُولَ اللَّهِ أَلَيْسَ بِالْمُسْلِمِينَ؟
قَالَ: «بَلَى، يُصَلُّونَ كَمَا تُصَلُّونَ، وَيَصُومُونَ كَمَا
تَصُومُونَ، وَلَهُمْ فَضُولُ أَمْوَالٍ يَتَصَدَّقُونَ بِهَا، وَكَانَ
لَهُمْ حَظٌّ مِنَ اللَّيْلِ لَكِن كَانُوا إِذَا خَلَوْا بِمَحَارِمِ
اللَّهِ أَنْتَهَكُوهَا»

{۱۲} صحیح البخاری، کتاب الرقاق، باب الریاء والسمعة۔
صحیح مسلم، کتاب الزهد، باب تحریم الریاء

”قیامت کے روز کچھ لوگ تمامہ کے پہاڑوں جیسی نیکیاں لے کر حاضر ہوں گے، اللہ تعالیٰ انہیں راگھ بنا کر اڑا دے گا۔“ صحابہ کرام نے دریافت کیا: یا رسول اللہ ﷺ کیا وہ لوگ مسلمان نہیں ہیں؟ — فرمایا: ”کیوں نہیں اچیسے تم نماز پڑھتے ہو ویسے ہی نماز پڑھتے ہیں اور جس طرح تم روزے رکھتے ہو ویسے ہی وہ روزے رکھتے ہیں اور اپنے اضافی مالوں سے زکوٰۃ بھی ادا کرتے ہیں اور رات کو بھی اٹھ اٹھ کر عبادت کرتے ہیں (لیکن اصل بات یہ ہے کہ) جب تمہائی میں ہوتے ہیں تو اللہ کی مقرر کردہ حدود کو توڑ ڈالتے ہیں۔“ (۱۳)

تو معلوم ہوا کہ منافق کی نشانی دکھلاوا ہے، لوگوں کو دکھلانے کی خاطر نیک کام کرتا ہے اور لوگوں کو دکھلانے کی خاطر ہی اچھی گفتگو کرتا ہے۔

ہم اللہ تعالیٰ سے دعا کرتے ہیں کہ ہمیں دکھلاوے اور شہرت جیسے امراض سے محفوظ رکھے۔ یہ انتہائی خطرناک بیماریاں ہیں۔ جب کوئی انسان ان کا شکار ہو جاتا ہے تو اس کے تمام نیک اعمال ان بیماریوں کے بھینٹ چڑھ جاتے ہیں۔ حضور اکرم ﷺ نے فرمایا:

((إِنَّ اللَّهَ يَقُولُ يَوْمَ الْقِيَامَةِ: أَنَا أَغْنَى الشُّرَكَاءِ عَنِ الشُّرَكِ، مَنْ أَشْرَكَ مَعِيَ لِي عَمَلٍ تَرَكْتُهُ وَشُرَكَةً)) (۱۳)

{۱۳} سنن ابن ماجہ، کتاب الزہد، باب ذکر الذنوب، حدیث نمبر ۳۲۲۳۔ استاذ الالبانی حفظہ اللہ نے حدیث کو صحیح قرار دیا ہے۔ (واضح رہے کہ سنن ابن ماجہ کے الفاظ تھوڑے سے مختلف ہیں۔ مترجم)

{۱۳} صحیح مسلم، کتاب الزہد، باب تحریم الریاء

”اللہ تعالیٰ قیامت کے روز فرمائیں گے : حصہ داری کے معاملے میں‘
میں سب سے زیادہ بے نیاز ہوں‘ جس نے کسی کام میں میرے ساتھ کسی
دوسرے کو شریک بنایا تو میں اس کو اس کے شرک سمیت چھوڑ
دوں گا۔“

اللہ تعالیٰ ایسے ریاکار کا کوئی چھوٹا بڑا عمل قبول نہیں کرے گا، حضور اکرم ﷺ
نے فرمایا :

((الْرِیَاءُ شِرْكٌ)) {۱۵} ”ریا شرک ہے۔“

نیک لوگ ریا کے خوف سے رویا کرتے تھے اور اللہ کے حضور گریہ زاری کے
ساتھ دعا کرتے تھے کہ وہ انہیں ریا سے محفوظ رکھے۔ اللہ کی راہ میں خرچ کرنے
میں ریا آسکتا ہے، نماز میں ریا آتا ہے، ذکر الہی اور روزے میں ریا ہوتا ہے۔ ریا
سے بچنے کا ہمارے پاس کوئی راستہ نہیں، الایہ کہ مندرجہ ذیل تین اصولوں کو
ہمیشہ ذہن میں تازہ رکھا جائے :

(۱) تم یہ یقین کر لو کہ نفع نقصان صرف اللہ کی طرف سے ہے اور اللہ کے
علاوہ نہ کوئی بیماری دے سکتا ہے نہ شفاء، نہ کوئی زندہ کر سکتا ہے نہ مار
سکتا ہے، نہ کوئی رزق دے سکتا ہے اور نہ رزق روک سکتا ہے، نہ کوئی
جزا دے سکتا ہے اور نہ سزا۔

(۲) تمہیں مخلوق کی حیثیت کا علم رہنا چاہئے کہ وہ بہت کمزور اور لاچار ہے،
نہ وہ کسی کے نفع و نقصان کی مالک ہے اور نہ موت و زندگی کی، اور نہ
دوبارہ زندہ کرنے کا اختیار رکھتی ہے اور نہ ہی وہ جزا و سزا کی مالک ہے،

{۱۵} اس مفہوم کی حدیث مسند احمد ج ۵، ص ۳۲۸ اور سنن ابن ماجہ حدیث
نمبر ۳۲۰۳ میں مذکور ہے۔

چنانچہ تم ہمیشہ چوکنے اور ہوشیار رہو۔

(۳) بالالتزام اور پابندی سے مندرجہ ذیل دعا پڑھا کرو۔ حضور اکرم ﷺ

نے یہ عمدہ دعا اپنے صحابہ کو سکھائی تھی :

اللَّهُمَّ إِنِّي أَعُوذُ بِكَ أَنْ أَشْرِكَ بِكَ شَيْئًا وَأَنَا أَعْلَمُ
وَأَسْتَغْفِرُكَ مِمَّا لَا أَعْلَمُ

”اے اللہ میں اس بات سے تیری پناہ مانگتا ہوں کہ جانتے بوجھتے کسی چیز کو تیرا شریک ٹھہراؤں اور جس گناہ کا مجھے علم ہی نہیں اس کی میں مغفرت چاہتا ہوں۔“

حضرت حسن بصری رحمہ اللہ یوں دعا کیا کرتے تھے :

اللَّهُمَّ إِنِّي أَعُوذُ بِكَ مِنَ الرِّيَاءِ وَالسَّمْعَةِ

”اے اللہ میں ریا اور شہرت کے شر سے تیری پناہ مانگتا ہوں۔“

آپ کے حالات زندگی کے تذکرے میں بعض جگہ دعا کے یہ الفاظ ملتے ہیں :

اللَّهُمَّ اغْفِرْ لِي رِيَائِي وَسَمْعَتِي

”اے اللہ! ریا اور شہرت کی خاطر میں نے جو کام کئے ہیں انہیں معاف فرمادے۔“

_____ ریا و شہرت سے ہمیشہ بچ کر رہنا چاہئے _____

شہرت سے مراد یہ ہے کہ اپنا نام پیدا کرنے اور دنیا میں شہرت پانے کی خاطر انسان کوئی نیک کام کرے۔ ریا کاروں اور شہرت کے طلب گاروں کو اللہ تعالیٰ قیامت کے روز سب کے سامنے ذلیل و رسوا کر دے گا۔

اللہ تعالیٰ سے دعا ہے کہ ہمیں ریا اور شہرت جیسی بیماریوں سے

محفوظ رکھے۔

﴿۷﴾ ساتویں نشانی

ذکرِ الہی میں کوتاہی

یہ منافق لوگ اللہ کو یاد ضرور کرتے ہیں لیکن تھوڑا تھوڑا۔ اللہ تعالیٰ کا فرمان ہے :

﴿وَإِذَا قَامُوا إِلَى الصَّلَاةِ قَامُوا كَسَالِي يُرَاءُونَ
النَّاسَ وَلَا يَذْكُرُونَ اللَّهَ إِلَّا قَلِيلًا﴾ (النساء : ۱۱۲)
”اور جب نماز کے لئے اٹھتے ہیں تو کسماتے ہوئے، محض لوگوں کو
دکھانے کی خاطر اٹھتے ہیں اور خدا کو کم ہی یاد کرتے ہیں۔“

قرآن نے یہ نہیں کہا کہ وہ اللہ کا ذکر نہیں کرتے، ذکر ضرور کرتے ہیں، لیکن بہت
تھوڑا۔ ایسا ہو سکتا ہے کہ منافق بھی اللہ کا ذکر کرے، اس کے نام کی تسبیح و تہلیل
کرے لیکن بہت کم ہی، کیونکہ اس کی زبان محرومِ لذت ہے اور اس کا دل بھی
مردہ ہے۔ اللہ تعالیٰ کے ذکر کی خاطر اس کی روح میں چستی نہیں ہوتی۔ حضرت
ابوالدرداء بیان کرتے ہیں کہ رسول اللہ ﷺ نے فرمایا :

«تِلْكَ صَلَاةُ الْمُنَافِقِ تِلْكَ صَلَاةُ الْمُنَافِقِ تِلْكَ
صَلَاةُ الْمُنَافِقِ يَرْقُبُ الشَّمْسَ حَتَّى تَدْنُو مِنْ
الْغُرُوبِ (وَفِي لَفْظٍ حَتَّى تَصْفَرَّ) ثُمَّ يَقُومُ فَيَنْقُرُ
أَرْبَعَ رَكَعَاتٍ لَا يَذْكُرُ اللَّهَ فِيهَا إِلَّا قَلِيلًا» (۱۶)

{۱۶} صحیح مسلم، کتاب الصلاة، باب استحباب التكبير
بالعصر

”یہ منافق کی نماز ہے، یہ منافق کی نماز ہے، یہ منافق کی نماز ہے۔ وہ سورج کو دیکھتا رہتا ہے جب غروب کے قریب ہو جاتا ہے (دوسری روایت میں ہے : جب پیلا ہو جاتا ہے) تو کھڑے ہو کر چار رکعت کے ٹھونکے مار لیتا ہے، ان میں اللہ کو کم ہی یاد کرتا ہے۔“

سبحان اللہ اوہ نماز پڑھتا ہے، تھوڑا بہت اللہ کا ذکر بھی کرتا ہے، اس کے باوجود منافق قرار پاتا ہے {۱۷}۔ ہاں البتہ ایمان کی نشانی کثرت سے اللہ کا ذکر کرنا ہے۔ امام ابن قیم رحمہ اللہ ”الموابل الصیّب“ میں فرماتے ہیں : ”خواہ ذکر کا اس کے علاوہ کوئی اور فائدہ نہ بھی ہو یہی فائدہ بہت کافی ہے کہ ذکر کرنے والا نفاق سے بری ہے۔“

حضرت علی رضی اللہ عنہ سے دریافت کیا گیا : کیا خارجی منافق ہیں؟ (واضح رہے کہ خارجیوں کے خلاف حضرت علی رضی اللہ عنہ نے جماد کیا تھا) آپؑ نے فرمایا : ”نہیں ایہ اللہ کو بہت یاد کرتے ہیں اور منافق کی نشانی ہے کہ وہ اللہ کو کم یاد کرتا ہے۔“

اللہ تعالیٰ نے ارشاد فرمایا :

﴿الَّذِينَ كَفَرُوا وَالَّذِينَ ظَنُّوا أَنَّهُمْ مَخْفُونُونَ﴾ (الرعد : ۲۸)

”خبردار رہو اللہ کی یاد ہی وہ چیز ہے جس سے دلوں کو اطمینان نصیب ہوا کرتا ہے۔“

دوسری جگہ اللہ تعالیٰ نے فرمایا :

{۱۷} جو دیر سے نماز پڑھے، جلدی جلدی پڑھے اور اللہ تعالیٰ کو کم ہی یاد کرے وہ تو ٹھہرا منافق۔ اور جو بالکل نماز نہ پڑھے، ذکر اذکار کا تو سوال ہی کیا اوہ کون ہے؟ نماز سے غافل حضرات ذرا غور فرمائیں۔ (مترجم غفرلہ ولوالدیہ)

﴿ فَادْكُرُونِي أذكُرْكُمْ ﴾ (البقره : ۱۵۲)

”تم مجھے یاد رکھو، میں تمہیں یاد رکھوں گا۔“

مزید فرمایا :

﴿ الَّذِينَ يَذْكُرُونَ اللَّهَ قِيَامًا وَقُعُودًا وَعَلَىٰ

جُنُوبِهِمْ ﴾ (آل عمران : ۱۹۱)

”جو لوگ اٹھتے بیٹھتے اور لیٹے ہر حال میں اللہ کو یاد کرتے ہیں۔“

اور فرمایا :

﴿ وَالذَّاكِرِينَ اللَّهَ كَثِيرًا وَالذَّاكِرَاتِ ﴾

(الاحزاب : ۳۵)

”اور جو مرد اور عورتیں اللہ کو کثرت سے یاد کرنے والے ہیں۔“

اور فرمایا :

﴿ يَا أَيُّهَا الَّذِينَ آمَنُوا اذْكُرُوا اللَّهَ ذِكْرًا كَثِيرًا ﴾

(الاحزاب : ۴۱)

”اے لوگو جو ایمان لائے ہو! اللہ کو کثرت سے یاد کرو۔“

مسکبِ امام شافعی کے معروف محدث علامہ ابن الصلاح سے دریافت کیا

گیا : ”اللہ کے زیادہ ذکر کی حد کیا ہے؟“ فرمایا : ”جو آدمی حضور اکرم ﷺ

سے ماٹھرو مروی اذکار کی پابندی کرتا ہے اس نے اللہ تعالیٰ کو بکثرت یاد کیا۔“

چنانچہ جو آدمی صبح و شام نماز کے بعد ماٹھرو اذکار پابندی سے پڑھے۔ کھانے، پینے،

سونے، جاگنے، بجلی کے چمکنے، بادل کے گرجنے، بارش برسنے، مسجد میں داخل

ہونے اور مسجد سے نکلنے سے متعلق مروی دعائیں پڑھے، تو یقین جانو اس نے

اللہ تعالیٰ کو کثرت سے یاد کیا۔ حضرت عبد اللہ بن عباس رضی اللہ عنہما کی طرف

یہ قول منسوب ہے کہ آپ نے فرمایا: ”جو آدمی اللہ تعالیٰ کو چلتے پھرتے، حالتِ قیام اور حالتِ سفر، صحت و بیماری اور ہر وقت یاد کرتا رہے اس نے واقعتاً اللہ تعالیٰ کو کثرت سے یاد کیا۔ کئی ایک سلف صالحین سے یہ قول مروی ہے کہ ”کثرتِ ذکر“ سے مراد ہے کہ مسلسل ذکرِ الہی سے تمہاری زبان تر رہے۔

حضرت عبداللہ بن بسر رضی اللہ عنہ بیان کرتے ہیں کہ میں نے عرض کیا کہ یا رسول اللہ ﷺ دین کے احکام مجھے بہت زیادہ محسوس ہوتے ہیں بس مجھے کوئی ایک ایسی چیز بتا دیں جسے میں مضبوطی سے تھامے رکھوں۔ تو آپ نے فرمایا: ”تیری زبان ہمیشہ ذکرِ الہی سے تر رہے“ {۱۸}۔ ایک موقع پر حضور اکرم ﷺ نے فرمایا:

«لَيْسَ أَقُولُ سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ أَحَبُّ إِلَيَّ مِمَّا طَلَعَتْ عَلَيْهِ الشَّمْسُ» {۱۹}

”اگر میں سبحان اللہ والحمد للہ ولا الہ الا اللہ واللہ اکبر کہہ لوں تو یہ مجھے ہر اس چیز سے زیادہ عزیز ہے جس پر سورج طلوع ہوتا ہے۔ (یعنی دنیا و مافیہا سے)“

حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا:

{۱۸} سنن الترمذی، کتاب الدعاء، باب ما جاء فی فضل الذکر، حدیث نمبر ۳۳۷۵

{۱۹} صحیح مسلم، کتاب الذکر والدعاء، باب فضل التهلیل والتسبیح

((سَبَقَ الْمُفْرِدُونَ، قَالُوا: وَمَا الْمُفْرِدُونَ يَا رَسُولَ
 اللَّهِ قَالَ: الذَّاكِرُونَ اللَّهَ كَثِيرًا وَالذَّاكِرَاتِ)) (۲۰)
 ”مُفْرِدُونَ سب سے آگے رہے۔“ صحابہ نے دریافت کیا: اے اللہ
 کے رسول، مفردوں سے آپ کی کیا مراد ہے؟ آپ نے ارشاد فرمایا:
 ”اللہ کو بہت زیادہ یاد کرنے والے مرد اور عورتیں۔“

برادرانِ اسلام میں تمہیں کثرت سے ذکرِ الہی کی وصیت کرتا ہوں کیونکہ
 ذکرِ الہی میں کمی کے موجب نفاق کا خطرہ ہے۔ صبح و شام کثرت سے اللہ کا ذکر کیا
 کرو۔ ”سبحان اللہ اور لا الہ الا اللہ کی تسبیح“ قرآن کی تلاوت، توبہ و استغفار اور
 حضور اکرم ﷺ کی ذاتِ گرامی پر درود شریف کے ورد پر اپنے دل کو جمالو۔
 ذکر و اذکار سے متعلق تین کتابیں بہت عمدہ ہیں: {۲۱}

(۱) الاذکار تألیف الامام النووی

(۲) الوابل الصیب تألیف الامام ابن القیم الجوزیہ

(۳) الکلم الطیب تألیف الامام ابن تیمیہ

رحمہم اللہ جمیعاً۔

{۲۰} صحیح مسلم، کتاب الذکر والدعاء، باب الحث علی
 ذکر اللہ

{۲۱} ان میں سے جو کتاب تحقیق و تخریج کے ساتھ دستیاب ہو وہ زیادہ بہتر ہے،
 بالخصوص علامہ محمد ناصر الدین الالبانی، الاستاذ احمد محمد شاکریا الاستاذ عبدالقادر الارناؤوط
 کی تحقیق زیادہ وسیع اور زیادہ قابل اعتماد ہے۔ (مترجم غفرلہ ولوالدیہ ولاساتم)

﴿۸﴾ آٹھویں نشانی

نماز میں ٹھونگے مارنا

جیسا کہ پچھلی حدیث میں ہم نے بیان کیا ہے ”تِلْكَ صَلَاةُ الْمُنَافِقِ..... يَنْفِرُ اَرْبَعَ رَكَعَاتٍ..... (یہ منافق کی نماز ہے..... چار رکعتیں ٹھونگ لیتا ہے.....) اس کا معنی یہ ہے کہ وہ جلدی جلدی نماز پڑھتا ہے اور اس میں خشوع نہیں ہوتا۔ نماز میں اطمینان و سکون سے محرومی اور قَلْبٍ ذَكَرُودِی اکتاہٹ کی نشانی ہے۔ اللہ تعالیٰ کی عظمت، ہیبت اور مقام سے خالی دل منافقین کی نمایاں نشانیوں میں سے ایک نشانی ہے۔ امام ابن قیم رحمہ اللہ تعالیٰ ”مدارج السالکین“ میں تحریر فرماتے ہیں: ایک نمازی دوسرے نمازی بھائی کے ساتھ ایک ہی امام اور ایک ہی صف میں کھڑا ہو کر نماز ادا کرتا ہے لیکن مقام و مرتبہ کے اعتبار سے دونوں کی نمازوں میں زمین و آسمان جتنا فرق ہوتا ہے کیونکہ ایک نمازی کے دل میں اخلاص، محبت اور شوق کے ساتھ ساتھ ڈر اور خوف بھی ہوتا ہے جبکہ دوسرے کے دل پر اکتاہٹ، دوری، اور پڑمردگی چھائی ہوئی ہوتی ہے (والعیاذ باللہ) دورانِ نماز خشوع کے معاملے میں ہمیشہ ہوشیار اور چوکنے رہو کیونکہ اللہ تعالیٰ کا فرمان ہے:

﴿قَدْ أَفْلَحَ الْمُؤْمِنُونَ ۝ الَّذِينَ هُمْ فِي صَلَاتِهِمْ خَاشِعُونَ ۝﴾ (المؤمنون: ۱-۲)

”یقیناً کامیاب ہوئے ہیں وہ اہل ایمان جو اپنی نمازوں میں خشوع اختیار کرتے ہیں۔“

”الخشوع فى الصلاة“ مؤلفہ امام ابن رجب حنبلى رحمہ اللہ نماز کے موضوع پر بہترین تالیف ہے۔ اس کتاب کی طرف توجہ دلانا میں ضرورى سمجھتا ہوں۔

﴿۹﴾ نویں نشانی

رضا کارانہ طور پر دینی خدمات انجام دینے والے نیک اہل ایمان پر طعنے زنی کرنا

قرآن حکیم میں منافقین کے اس وصف کا ذکر ان الفاظ میں ہوا ہے :

﴿ الَّذِينَ يَلْمِزُونَ الْمُطَّوِّعِينَ مِنَ الْمُؤْمِنِينَ فِي
الصَّدَقَاتِ وَالَّذِينَ لَا يَجِدُونَ إِلَّا جُهْدَهُمْ
فَيَسْخَرُونَ مِنْهُمْ سَخِرَ اللَّهُ مِنْهُمْ وَلَهُمْ عَذَابٌ
أَلِيمٌ ﴾ (التوبہ : ۷۹)

”اللہ تعالیٰ ان دولت مند مگر کنجوس منافقوں کو خوب جانتا ہے جو برضا و رغبت دینے والے اہل ایمان کی مالی قربانیوں پر باتیں چھانٹتے ہیں اور ان لوگوں کا مذاق اڑاتے ہیں جن کے پاس (اللہ کی راہ میں دینے کے لئے) اس کے سوا کچھ نہیں ہے جو وہ اپنے اوپر مشقت برداشت کر کے دیتے ہیں۔ اللہ ان (مذاق اڑانے والوں) کا مذاق اڑاتا ہے اور ان کے لئے دردناک سزا ہے۔“

”لمز“ سے مراد ہے لوگوں کی عزت پر حملہ آور ہونا اور ان پر زبان طعن

درازر کرنا، اور ”مُطَوِّعِينَ“ کی اصطلاح کا اطلاق ہر اس شخص پر ہو گا جو اللہ اور رسول کی اطاعت میں رضا کارانہ طور پر دینی خدمات انجام دے اور نتیجہً اللہ کے دین کی طرف دعوت و تبلیغ میں مصروف رہے۔ ہر محفل میں منافق کو ایک ہی کام ہے کہ نیک لوگوں کی چغلیاں کرے اور ان پر آوازیں کسے، یعنی رضا کارانہ جہاد میں شریک ہونے والوں، سنجیدہ اور باوقار لوگوں، شرفاء اور دھیمے مزاج کے مالک حضرات کے خلاف زبان درازی کرے۔ اسے یہودیوں، عیسائیوں، سوشلسٹوں اور ملحدوں کے بارے میں گفتگو کی توفیق نہیں ہوتی، بس صبح و شام اللہ والوں پر تیر چلانا اس کا کام ہے، چنانچہ وہ اللہ کے نیک بندوں کے بارے میں باتیں بناتا ہے، محفلوں میں ان کی عزت پر حملہ آور ہوتا ہے، ان کا مذاق اڑاتا ہے۔ مثلاً ایک ہم عصر مؤلف نے اپنی کتاب میں ذکر کیا ہے کہ متحدہ عرب امارات میں مقیم ایک گھنی داڑھی والے نے مجھ سے کولونیا کے بارے میں دریافت کیا۔ اس کا مقصد داڑھی اور کپڑوں کا مذاق اڑانا تھا۔ خبر نہیں یہ سنت رسول کو کیا سمجھتے ہیں، ہر سنت ہی ان کے دماغ کو ٹیڑھی محسوس ہوتی ہے۔ اس نے مزید لکھا ہے کہ جزائر کے ایک گھنی داڑھی والے نے مجھ سے ٹخنوں سے اوپر کپڑا رکھنے کے بارے میں پوچھا، اور ایک دوسرے گھنی داڑھی والے نے پردے کا سوال کیا۔ ہم اس آدمی سے دریافت کرتے ہیں: کولونیا، اونچے کپڑے اور پردے کا گھنی داڑھی سے کیا تعلق؟ اس سے صرف طنز و تشبیح پیش نظر ہے۔

اے برادرانِ اسلام! مومن کو ایسی غلط حرکت سے ہمیشہ چوکنار ہونا چاہئے، کیونکہ نیک لوگوں کی عزت پر حملہ آور ہونا منافق کی نشانی ہے۔ منافق تو ہمیشہ اہل علم، دعوت و تبلیغ میں مصروف حضرات، طلبہ اور سیدھی راہ پر گامزن

عبادت گزار حضرات کی ٹوہ میں رہتا ہے اور مذاق اڑانے کا کوئی موقع ہاتھ سے نہیں جانے دیتا۔ شاعر العربی نے اپنے بھائی سے کہا تا کہ وہ اس کا مخلص بھائی بن جائے :

”یا تو تم میرے مخلص بھائی بن جاؤ تا کہ مجھے تیرے نفع و نقصان کا پوری طرح پتہ چل جائے، یا پھر مجھ سے بالکل الگ ہو جاؤ اور مجھے دشمن سمجھ لو، میں تجھ سے بچ کر رہوں اور تو مجھ سے بچ کر رہے۔ اپنا حال تو یہ ہے کہ اگر بایاں ہاتھ دشمنی کی وجہ سے مجھ سے اختلاف کر لے تو میرا دایاں ہاتھ بھی اس سے رشتہ برقرار نہیں رکھتا۔“

چنانچہ جو آدمی نیک لوگوں پر کچھڑا چھالے اور ان کی عزت پر حملہ آور ہو تو سمجھ لو کہ اس میں نفاق کی نشانی پائی جاتی ہے۔

﴿۱۰﴾ دسویں نشانی

قرآن کریم، سنتِ مطہرہ، یا رسول اللہ ﷺ کا مذاق اڑانا

اس زمانے کے ایک ماڈرن فاجر کے بارے میں میں نے سنا اور یہ فاجر بالکل ہی دین سے نکل چکا ہے۔ (نعوذ باللہ من ذلک) وہ نہ نماز روزہ کرتا ہے اور نہ زکوٰۃ دیتا ہے۔ بات یہاں تک ہی ختم نہیں ہو جاتی بلکہ وہ سنت پر بھی زبان درازی کرتا ہے اور رسول اللہ ﷺ کا مذاق اڑاتا ہے۔ ایک قابل اعتماد صاحب نے اس کا واقعہ بیان کیا۔ اگر واقعتاً یہ بات صحیح ہے تو اس پر اللہ تعالیٰ،

فرشتوں اور تمام لوگوں کی لعنت ہو۔ اس جرم پر اسے کبھی معافی نہیں ملے گی اور نہ کسی نیکی کے بدلے میں اس کا یہ گناہ معاف ہوگا، اللہ اس سے بات کرے گا نہ اس کی طرف دیکھے گا اور نہ کسی شکل میں اسے پاک کرے گا اور اس کے لئے دردناک عذاب ہے۔

واقعہ یوں ہے کہ چند نوجوانوں کے ساتھ وہ بیٹھا تھا اور انہیں جنت کے راستے سے بھٹکا کر جہنم کے راستے کی طرف بہکا رہا تھا۔ اس نے ساتھیوں سے پوچھا: ابو ہریرہ سے مروی چند حدیثیں کیا تمہیں نہ سناؤں؟ ساتھیوں نے کہا: ہاں ہاں ابو ہریرہ سے مروی حدیثیں ہمیں بھی سناؤ! اس نے کہا: (نقل کفر، کفر نہ باشد و نعوذ باللہ من الکفر والنفاق) ”مجھے میری پھوپھی نے بتایا، اس نے کہا کہ اسے اس کی خالہ نے بتایا کہ اس کی دادی نے حضور اکرم ﷺ کو فرماتے سنا ہے کہ ایک دن آپؐ نے اپنے ارد گرد بیٹھے صحابہ کرام سے دریافت کیا: کیا تمہیں معلوم ہے کہ پیپسی کسے کہتے ہیں؟ (واضح رہے کہ آپ ﷺ کے زمانے میں پیپسی نہیں تھی، لیکن اس نے مذاق بنایا) صحابہؓ نے کہا: ہم پیپسی کو نہیں جانتے تو آپؐ نے فرمایا: یہاں سے اٹھ جاؤ، تمہیں تو یہ بھی نہیں معلوم کہ پیپسی کیا ہوتی ہے۔“

اسے کافر قرار دینے کے لئے اس کی یہی حرکت کافی ہے۔ اس گفتگو کی وجہ سے وہ کافر قرار پاتا ہے، اس کا خون رائیگاں ہے، اس کے نصیب میں اب صرف تلوار ہے۔ اس پر جنازہ نہیں پڑھا جائے گا نہ کفن دیا جائے گا اور نہ ہی مسلمانوں کے قبرستان میں دفن کیا جائے گا، بلکہ اس کا شمار کافروں میں ہے۔ اللہ تعالیٰ فرماتے ہیں:

﴿ قُلْ اَبَاللّٰهِ وَاٰیٰتِہٖ وَّرَسُوْلِہٖ کُنْتُمْ نَسْتَهْزِءٌ وَّۤن ۙ

لَا تَعْتَدُوا قَدْ كَفَرْتُمْ بَعْدَ إِيمَانِكُمْ ﴿

(التوبہ : ۶۵، ۶۶)

”ان سے کہو کیا تمہاری ہنسی دل لگی اللہ اور اس کی آیات اور اس کے رسول ہی کے ساتھ تھی؟ اب عذرات نہ تراشو، تم نے ایمان لانے کے بعد کفر کیا ہے۔“

اللہ تعالیٰ نے یہ آیات ان منافقین کے بارے میں نازل کیں جنہوں نے حضور اکرم ﷺ کے ساتھ مل کر نمازیں پڑھیں، روزے رکھے، جہاد کیا، لیکن رات گپ شپ لگانے بیٹھ گئے۔ ان میں سے کسی ایک نے کہا: ہمارے قاری یعنی قرآن کے حافظ صحابہ پیٹ پوجا میں تو بڑی دلچسپی لیتے ہیں لیکن جنگ میں بڑے بزدل ثابت ہوتے ہیں۔ اللہ تعالیٰ نے اس آیت کریمہ میں ان کے کفر کا اعلان کر کے برسراعام اور سب کے سامنے انہیں رسوا کر دیا۔ لا الہ الا اللہ۔

کتنے ہی اسلام کے مضبوط قلعوں کو ایسے لوگوں نے تباہ کیا ہے، اور کتنے ہی گھروں کو برباد کیا ہے۔ اور کتنے ہی شہروں کو اجاڑ دیا ہے۔ ان کی سزا جہنم کی آگ ہے اور وہ بہت بھیانک ٹھکانہ ہے۔

کپڑوں کی لمبائی، مسواک، داڑھی، بیٹھنے کے آداب اور اسی طرح کی دوسری باتوں سے دل لگی کے پیچھے دراصل رسول اللہ ﷺ کی سنتوں کا مذاق اڑانے کا جذبہ کار فرما ہوتا ہے اور عمداً ایسی چیزوں کا مذاق اڑانے والا کافر ہے۔

﴿۱۱﴾ گیارہویں نشانی

اپنے تحفظ کی خاطر قسمیں کھانا

اللہ تعالیٰ کا ارشاد ہے :

﴿اتَّخَذُوا أَيْمَانَهُمْ جُنَّةً﴾ (المنافقون : ۲)

”انہوں نے اپنی قسموں کو ڈھال بنا رکھا ہے۔“

یعنی قسمیں ان کی حفاظت کا کام کر رہی ہیں۔ جب تم نے کسی چیز کے بارے میں پوچھ گچھ کی تو سب سے آسان چیز اس کے ہاں قسم کھانا ہے، حالانکہ وہ جھوٹا ہوتا ہے۔ مثلاً اگر وہ کسی کی غیبت کر چکا ہے تو جس کی غیبت کی اس کے سوال پر قسم کھا کر کہتا ہے کہ میں نے تو ایسی کوئی بات نہیں کی، قسم بخدا تم تو مجھے تمام لوگوں سے زیادہ محبوب ہو، خدا کی قسم تم تو میرے دوست ہو۔ جھوٹ پر جھوٹ بول رہا ہے اور قسم کو اپنے تحفظ کی خاطر استعمال کر رہا ہے۔

منافق کی پہچان یہ ہے کہ وہ بہت زیادہ جھوٹی قسمیں کھاتا ہے۔ اللہ تعالیٰ کا

فرمان ہے :

﴿فَلَا تُطِيعُ كُلَّ حَلَّافٍ مِّمِّينٍ﴾ (القلم : ۱۰)

”ہرگز نہ دبو کسی ایسے شخص سے جو بہت زیادہ قسمیں کھانے والا ہے

وقت آدمی ہے۔“

”حلاف“ سے مراد ہے بہت زیادہ قسمیں کھانے والا۔ یہ مبالغہ کا صیغہ ہے

یعنی مسلسل قسمیں کھانے والا۔ امام شافعیؒ بیان کرتے ہیں : ”میں نے اللہ کے نام

کی نہ کبھی سچی قسم کھائی ہے اور نہ کبھی جھوٹی۔“ اللہ تعالیٰ امام شافعیؒ کا مقام مزید

بلند فرمائے، ورع و تقویٰ کے کتنے اونچے مقام پر فائز تھے۔ امام موصوف نے واحد و تنها اللہ تعالیٰ کی عزت و تعظیم کی خاطر نہ کبھی سچی قسم کھائی ہے اور نہ جھوٹی۔ اللہ تعالیٰ انہیں جزائے خیر سے نوازے۔

﴿۱۲﴾ بارہویں نشانی

اللہ کی راہ میں خرچ کے موقع پر تنگ دلی کا مظاہرہ کرنا

وہ خرچ کرتا ہے، صدقہ دیتا ہے، راہِ خدا میں دیتا ہے، بسا اوقات مسجد تک بنوادیتا ہے یا کبھی چندہ دے دیتا ہے، لیکن محض ریا اور شہرت کے لئے اور انتہائی تنگ دلی کے ساتھ۔۔۔ اس کے دل کی کیفیت کا تو اللہ ہی کو علم ہے۔ وہ یا تو شہرت اور لوگوں کے سامنے اپنے مال کی نمائش کے لئے خرچ کرتا ہے یا پھر لوگوں کے دکھلاوے اور انہیں اپنی ذات کی طرف متوجہ کرنے کی خاطر ایسا کرتا ہے۔ وہ درحقیقت اللہ کو راضی کرنے کے لئے خرچ کرنا تو نہیں چاہتا لیکن مجبوراً خرچ کرتا ہے۔

ادھر سچے مسلمان کا حال یہ ہوتا ہے کہ جب اللہ کی راہ میں خرچ کرتا ہے تو اس کا دل خوشی سے پھول جاتا ہے اور وہ پُر سکون ہو جاتا ہے اور اللہ تعالیٰ کا اس بات پر شکر ادا کرتا ہے کہ اس نے نیکی کے کام کی اسے توفیق بخشی یا یہ کہ کسی فقیر مسکین کی مدد کے قابل بنایا۔ وہ اس کمائی پر اللہ کا شکر ادا کرتا ہے۔۔۔ اور یہی مومن کی پہچان ہے۔

میرے بھائیو اور دوستو! انسان روپے پیسے کو خرچ کرتے وقت اپنے دل کا جائزہ لے لے، کہ وہ اسے کس جذبے کے ساتھ خرچ کر رہا ہے۔ اگر دل میں ریایا تنگی محسوس کرے تو اپنے مال کو خرچ نہ کرے تا کہ ایسا نہ ہو کہ دنیا میں مال سے محروم رہے اور آخرت میں حسرت و ندامت کا شکار ہو۔

﴿۱۳﴾ تیرھویں نشانی

بزدلی پیدا کرنا

منافقوں کی ایک پہچان یہ ہے کہ وہ مسلمانوں کی صفوں میں بزدلی اور کم ہمتی پیدا کرتے ہیں۔ ان کے ہاں بزدلی پیدا کرنے کا طریقہ یہ ہے کہ وہ ہمیشہ مایوسی پھیلائیں گے، مثلاً یہ کہ ”کافر مسلمانوں کے مقابلے میں کہیں طاقتور ہیں“ اسرائیل کے پاس بے شمار فوجی ساز و سامان ہے، جسے اللہ ہی جانتا ہے۔“ بطور تمسخر کہیں گے ”کیا یہ تمام مسلمان مل کر بھی امریکہ کا مقابلہ کر سکتے ہیں؟ جس کے پاس ایٹمی اسلحہ ہے اور جو ہری بم ہیں۔ ظاہر بات ہے امریکہ کا مقابلہ نہیں ہو سکتا، ہم مسلمان تو تباہ ہو چکے ہیں، ہلاکت میں ہیں، بہت ہی کمزور اور مسکین ہیں۔“ ایسی باتیں کرنا ان کی عادت بن چکی ہے۔ اسی کا نتیجہ ہے کہ جو منافق یورپ اور امریکہ کا چکر لگا کر آئیں، حالانکہ وہ ہماری اپنی ہی نسل سے ہیں، لیکن ان کے دماغ دھودئے جاتے ہیں اور وہ کافروں کی تصویر بن کر واپس آتے ہیں اور باہر سے مسلط ہونے والے استعمار کے ایجنٹ نظر آتے ہیں۔ ہمیشہ امریکہ کی عظمت کے قصے بیان کرتے ہیں، اس کی طاقت، اس کے میزائل، اس کے ہوائی

جمازوں کے تذکرے ان کی زبان پر ہوتے ہیں اور اس کے بالمقابل مسلمانوں کی کمزوری و رسوائی بیان کرتے ہیں، اس لئے کہ انہوں نے ذہنی طور پر اللہ تعالیٰ کے ساتھ نسبت میں عزت کا مقام دیکھا ہی نہیں۔ اللہ تعالیٰ فرماتے ہیں :

﴿إِنْ يَنْصُرْكُمُ اللَّهُ فَلَا غَالِبَ لَكُمْ﴾

(آل عمران : ۱۶۰)

”اگر اللہ تمہاری مدد پر ہو تو کوئی طاقت تم پر غالب آنے والی نہیں۔“

مزید فرمایا :

﴿وَمَا النَّصْرُ إِلَّا مِنْ عِنْدِ اللَّهِ﴾ (آل عمران : ۱۴۶)

”فتح و نصرت جو کچھ بھی ہے اللہ کی طرف سے ہے۔“

دوسری جگہ اللہ تعالیٰ نے فرمایا :

﴿مَثَلُ الَّذِينَ اتَّخَذُوا مِنْ دُونِ اللَّهِ أَوْلِيَاءَ كَمَثَلِ

الْعَنْكَبُوتِ إِتَّخَذَتْ بَيْتًا وَإِنَّ أَوْهَنَ الْبُيُوتِ لَبَيْتُ

الْعَنْكَبُوتِ﴾ (العنكبوت : ۴۱)

”جن لوگوں نے اللہ کو چھوڑ کر دوسرے سرپرست بنا لئے ہیں ان کی

مثال مکڑی جیسی ہے، جو اپنا ایک گھر بناتی ہے، اور سب گھروں سے

زیادہ کمزور گھر مکڑی کا گھر ہی ہوتا ہے۔“

لیکن اسے اس بات کی خبر ہی نہیں کہ عزت اللہ ہی کی طرف سے ملتی ہے۔

وہ ہمیشہ بزدلی کی باتیں ہی کرتا ہے۔ اگر تم اس کے سامنے افغان جماد کا تذکرہ کرو

تو اس کا جواب ہو گا کہ تمہارا کیا خیال ہے کہ روس افغانیوں کی جان چھوڑ دے

گا؟ وہ تو انہیں پس کر رکھ دے گا، اس کا کیا مقابلہ؟ روس کے پاس اس قدر

سامان جنگ ہے کہ اللہ ہی کو اس کی صحیح خبر ہے۔ اگر اس منافق کو پتہ چلے کہ کچھ

نوجوان جہادِ افغانستان کے لئے جا رہے ہیں تو وہ کہتا ہے : میرے خیال میں انہیں نہیں جانا چاہئے، وہاں سے تو سخت جنگ کی خبریں آرہی ہیں اور مجاہدین بری طرح کچلے جا رہے ہیں۔ اور اگر کسی کو وعظ و ارشاد کی محفل میں جاتے دیکھتا ہے تو اسے بھی روکنے کی کوشش کرتا ہے اور کہتا ہے: مجھے تو ان تقریروں میں کوئی فائدہ نظر نہیں آتا، وہاں تو صرف ”اتَّقُوا اللّٰهَ، اتَّقُوا اللّٰهَ“ کی رٹ ہوتی ہے۔ کیا کوئی بات ”اتَّقُوا اللّٰهَ“ (اللہ سے ڈرو) سے بہتر، افضل، مفید اور عظیم ہو سکتی ہے؟ نہیں! قسم بخدا نہیں۔ اپنے ساتھیوں سے کہتا پھرتا ہے: ایسی تقریروں میں نہ جاؤ، وہاں تو وہی گھسی پٹی باتیں ہوتی ہیں، بس اپنے گھر میں رہو اور جو باتیں کتابوں میں مل سکتی ہیں ان کے پیچھے وقت ضائع نہ کرو۔ یہ ساری کی ساری حرکتیں مسلمانوں کو بزدل بنانے کے قبیل میں شامل ہیں اور نفاق کی علامتوں میں سے یہ ایک علامت ہے۔ والعیاذ باللہ من ذلک!

﴿۱۴﴾ چودھویں نشانی

اضطراب انگیز افواہیں پھیلانا

اللہ تعالیٰ ارشاد فرماتے ہیں :

﴿ لَئِنْ لَّمْ يَنْتَهِ الْمُنَافِقُونَ وَالَّذِينَ فِي قُلُوبِهِمْ مَّرَضٌ وَالْمُرْجِفُونَ فِي الْمَدِينَةِ... ﴾ (الاحزاب : ۶۰)

”اگر منافقین، اور وہ لوگ جن کے دلوں میں خرابی ہے اور جو مدینہ میں بیجان انگیز افواہیں پھیلانے والے ہیں اپنی حرکتوں سے باز نہ آئے....“

بزدلی پیدا کرنے والوں اور افواہ سازوں کے درمیان کئی قدریں مشترک ہیں، البتہ افواہ ساز واقعات کو بڑھا چڑھا کر پیش کرتے ہیں، اگر کوئی چھوٹی سی بات ہو جائے تو اسے بکئی گنا بڑھا کر پیش کرتے ہیں۔ بطور مثال اگر ایک مجاہد معرکے میں شہید ہو جائے تو افواہ ساز کے گاکہ میں نے سنا ہے کہ سو مجاہد مارا گیا۔ اگر کسی عالم دین سے کسی چھوٹے سے مسئلے میں غلطی سرزد ہو جائے تو کہے گا: اللہ ہمیں اور اسے ہدایت دے، فلاں عالم نے کئی غلط مسئلے بیان کئے ہیں، یہ کیسا عالم ہے، اسے کسی چیز کا پتہ ہی نہیں۔ اگر کسی واعظ یا مقرر سے سبقتِ لسانی کی وجہ سے غلط لفظ ادا ہو جائے تو افواہ ساز محفلوں میں اسے بڑھا چڑھا کر پیش کرے گا کہ دوستو! سنا ہے کہ فلاں صاحب کیا کہہ رہے تھے؟ اور اس کے ساتھ ہی اس کی کردار کشی شروع کر دے گا، خواہ اس داعی اور مقرر میں بے شمار خوبیاں ہوں اور اس میں کئی عمدہ خصالتیں ہوں، البتہ ایسی باتوں کا وہ لوگوں کے سامنے قطعاً تذکرہ نہیں کرے گا۔

امام شعبیؒ کہتے ہیں: میں نے افواہ سازوں جیسا کہ ظرف کسی کو نہیں پایا، اگر تم ننانوے صحیح اور ایک بات غلط کر لو تو ننانوے کو بھول جائیں گے اور ایک غلطی کو شمار کرنے بیٹھ جائیں گے۔ قسم بخدا! افواہ ساز لوگ دلوں کو ہلا کر رکھ دیتے ہیں۔

﴿۱۵﴾ پندرہویں نشانی

تقدیر پر اعتراض

اللہ تعالیٰ نے منافقوں کے بارے میں فرمایا :

﴿ الَّذِينَ قَالُوا لِإِخْوَانِهِمْ وَقَعَدُوا لَوْ أَطَاعُونَا
مَا قَاتَلْنَا ﴾ (آل عمران : ۱۶۸)

”یہ وہی لوگ ہیں جو خود تو بیٹھے رہے اور ان کے جو بھائی بند لڑنے گئے اور مارے گئے ان کے متعلق انہوں نے کہہ دیا کہ اگر وہ ہماری بات مان لیتے تو نہ مارے جاتے۔“

جب مسلمان غزوہ احد کے موقع پر نکلے تو منافقوں نے ان سے کہا کہ مت نکلو اور نہ جنگ میں شریک ہو، بلکہ ہمارے ساتھ بیٹھ رہو، تو اہل ایمان نے ان کی رائے کو ٹھکرا دیا، چنانچہ جنگ میں شریک ہوئے اور اللہ کی راہ میں شہادت پائی۔ اب منافق اپنی محفلوں میں بیٹھ کر بغلیں بجانے لگے اور کہنے لگے کہ ہم نے انہیں مشورہ دیا تھا، انہیں نصیحت کی تھی، ان کی خیر خواہی کی تھی، لیکن انہوں نے ہماری ایک نہ سنی، اگر ہماری بات مان لیتے تو یوں نہ مارے جاتے۔ اللہ تعالیٰ نے ان منافقوں کے جواب میں فرمایا :

﴿ قُلْ فَادْرَءُوا عَنَ أَنْفُسِكُمُ الْمَوْتَ إِنْ كُنْتُمْ
صَادِقِينَ ۝ ﴾ (آل عمران : ۱۶۸)

”ان سے کہو اگر تم اپنے اس قول میں سچے ہو تو خود تمہاری موت جب آئے اسے ٹال کر دکھا دینا۔“

قسم بخدا یہ تو سفید جھوٹ ہے، یہ تو گدھوں کی طرح مر سگے۔ شاعر نے کیا خوب کہا ہے :

”مال یا اونٹ، بکری کا مرجانا کوئی بڑی مصیبت نہیں، اصل مصیبت تو

سردار کا مرنا ہے جس کی موت سے بہت سے لوگ مر جاتے ہیں۔“

منافع کہتے ہیں کہ جو کوئی مرغیوں کے ڈربے میں مر جائے یا اللہ کی راہ میں تمہے تیغ ہو جائے دونوں برابر ہیں، کیونکہ یہ بھی مر گیا وہ بھی مر گیا۔

جو آدمی شراب خانے میں مر جاتا ہے وہ بھی اللہ کی راہ میں مرنے والے کی طرح دنیا چھوڑ جاتا ہے، لیکن اصل فرق یہ ہے کہ پہلا جہنم میں اور دوسرا جنت میں، خواہ دونوں صورتوں میں مرنے کا مزہ یکساں ہی ہو۔ اسی بات کو شاعر اپنے الفاظ میں یوں بیان کرتا ہے :

”بظاہر معمولی کام کی خاطر موت کا مزہ عظیم کام کی خاطر موت کے مزے

جیسا ہی ہے۔“

قضاء و قدر پر اعتراض کرنا نفاق کی نشانیوں میں سے ہے۔ اور مومن کی یہ شان ہے کہ تقدیر کے سامنے سر تسلیم خم کر دیتا ہے۔ اللہ تعالیٰ کا فرمان ہے :

﴿ مَا أَصَابَ مِنْ مُصِيبَةٍ فِي الْأَرْضِ وَلَا فِي أَنْفُسِكُمْ إِلَّا فِي كِتَابٍ مِّن قَبْلٍ أَنْ نَبْرَأَهَا ﴾ (الحديد : ۲۲)

”کوئی مصیبت ایسی نہیں ہے جو زمین میں یا تمہارے اپنے نفس پر نازل ہوتی ہو اور ہم نے اس کو پیدا کرنے سے پہلے ایک کتاب (نوشتہ تقدیر) میں لکھ نہ رکھا ہو۔“

دوسری جگہ اللہ تعالیٰ نے فرمایا :

﴿ إِنَّا كُلَّ شَيْءٍ خَلَقْنَاهُ بِقَدَرٍ ۚ وَمَا أَمْرُنَا إِلَّا وَاحِدَةٌ ۚ

كَلَّمَحِ بِالْبَصْرِ ۝ (القمر: ۴۹ - ۵۰)
 ”ہم نے ہر چیز ایک تقدیر کے ساتھ پیدا کی ہے اور ہمارا حکم بس ایک ہی
 حکم ہوتا ہے اور پلک جھپکاتے وہ عمل میں آجاتا ہے۔“

اور اللہ تعالیٰ کا فرمان ہے :

﴿وَلَنَبْلُوَنَّكُمْ بِشَيْءٍ مِّنَ الْخَوْفِ وَالْجُوعِ وَنَقِصٍ
 مِّنَ الْأَمْوَالِ وَالْأَنْفُسِ وَالشَّمْرِتِ، وَيَشِيرِ الضَّيْرِينَ ۝
 الَّذِينَ إِذَا أَصَابَتْهُمُ مُصِيبَةٌ قَالُوا إِنَّا لِلَّهِ وَإِنَّا إِلَيْهِ
 رَاجِعُونَ ۝﴾ (البقرہ: ۱۵۵ - ۱۵۶)

”اور ہم ضرور تمہیں خوف و خطر، فاقہ کشی، جان و مال کے نقصانات اور
 آمدنیوں کے گھانٹے میں مبتلا کر کے تمہاری آزمائش کریں گے۔ ان
 حالات میں جو صبر کریں اور جب کوئی مصیبت آپڑے تو کہیں کہ ہم اللہ
 ہی کے ہیں اور اللہ ہی طرف ہمیں پلٹ کر جانا ہے، تو انہیں (اے نبیؐ)
 آپ بشارت دے دیجئے۔“

منافق اعتراض کرتا رہتا ہے اور اللہ کی تقدیر پر راضی نہیں ہوتا۔ اگر وہ
 کسی مصیبت کا شکار ہو جائے تو کہتا ہے یہ کہاں سے آگئی؟ اگر میں یوں کر لیتا تو یوں
 ہو جاتا۔ اور لوگوں کو ملامت کرنے لگتا ہے، تقدیر اور قضاء الہی کا انکار کرتا ہے۔
 جبکہ مومن کا حال یہ ہے کہ وہ کہتا ہے میں تو اللہ پر ایمان لایا اور اپنے تمام
 معاملات اس کے سپرد کر دیئے۔ اور وہ جانتا ہے کہ ہر کام اللہ کی قضاء و قدر کے
 تحت ہوتا ہے۔ حضرت مصیب رضی اللہ عنہ حضور اکرم صلی اللہ علیہ وسلم سے بیان کرتے ہیں کہ
 آپ نے ارشاد فرمایا :

((عَجَبًا لِأَمْرِ الْمُؤْمِنِ إِذَا أَمْرُهُ كُتِبَ خَيْرًا، إِنْ أَصَابَتْهُ

سَرَّاءُ فَشَكَرَ كَانَ خَيْرًا لَهُ، وَإِنْ أَصَابَتْهُ ضَرَاءٌ فَصَبَرَ
كَانَ خَيْرًا لَهُ، وَلَيْسَ ذَلِكَ إِلَّا لِلْمُؤْمِنِ)) (۲۲)

”مومن کا معاملہ بھی خوب ہے، اس کا ہر حال ہی بہتر ہوتا ہے، اگر خوشی نصیب ہو تو شکر گزار ہوتا ہے تو یہ اس کے لئے بہتر، اور اگر تکلیف پہنچے تو صبر کرتا ہے تو اس کے لئے بہتر، اور یہ مقام مومن کے سوا کسی کو نصیب نہیں۔“

حضرت عمر بن الخطاب رضی اللہ عنہ کہتے ہیں : ”اللہ کی قسم مجھے اس سے کوئی فرق نہیں پڑتا کہ میں غریبی میں وقت گزاروں یا امیری میں۔“ سبحان اللہ! اللہ کے دوست قضاء و قدر پر کس قدر راضی رہتے ہیں۔ اور ادھر منافق قضاء و قدر پر راضی ہونے کی لذت سے یکسر محروم ہیں۔ خواہ کچھ بھی ہو جائے انہیں یہ کڑوا گھونٹ پینا ہی پڑے گا اور پھر ندامت و شرم میں ڈوبے ہوئے اللہ کے ہاں پیش ہوں گے۔ معروف عربی شاعر ابو تمام اپنے ایک دوست سے تعزیت کرتے ہوئے کہتا ہے :

”یا تو تم مصیبت پر امید ثواب کے ساتھ صبر کر لو تو اجر پالو گے، یا پھر
جوانوں کی طرح بالآخر خاموشی اختیار کر لو گے۔“

{۲۲} صحیح مسلم، کتاب الزهد والرقاق، باب المومن امرہ
كله خير- ومسند امام احمد، ج ۶، ص ۱۶

﴿۱۶﴾ سولہویں نشانی

نیک لوگوں کی عزت پر حرف زنی کرنا

حرف زنی، استہزاء اور ٹھٹھہ سے مختلف چیز کا نام ہے۔ حرف زنی سے مراد غیبت، طعن، تشنیع اور عیب جوئی جیسے نازیباہ اخلاق کام ہیں۔ اللہ تعالیٰ کا فرمان ہے :

﴿سَلَقُواكُمْ بِالْسِنَةِ حِدَادٍ اَسْحَآءٍ عَلٰى الْخَيْرِ﴾

(الاحزاب : ۱۹)

”یہی لوگ فائدوں کے حریص بن کر قہنچی کی طرح چلتی ہوئی زبانیں لئے تمہارے استقبال کو آجاتے ہیں۔“

”حِدَاد“ سے مراد ہے تلوار کی طرح تیز۔ منافقوں کی نشانی یہ ہے کہ جب نیک لوگوں کے پاس سے اٹھ کر جاتے ہیں تو ان کے بارے میں زبان درازی کرتے ہیں، ان پر الزام تراشی کرتے ہیں، ان پر دانت پیستے ہیں اور محفلوں میں بیٹھ کر ان کے خلاف غیبت کرتے ہیں۔

فتورِ نیت کی وجہ سے کچھ دعائیں بھی غیبت بن جاتی ہیں۔ امام ابن تیمیہ رحمہ اللہ بیان کرتے ہیں کہ دعا کرنے والے کے ارادے اور مقصد کے لحاظ سے بعض دفعہ دعاء غیبت شمار ہوتی ہے، حالانکہ وہ بظاہر دعائی کر رہا ہوتا ہے، مثلاً اگر تم دریافت کرو کہ فلاں کے بارے میں تمہارا کیا خیال ہے؟ اور وہ جواب میں کہے : ”اللہ ہماری اور اس کی بخشش کرے“ تو درحقیقت وہ اپنے لئے اور اس آدمی کے لئے بخشش کی دعا نہیں کر رہا بلکہ اس کا مقصد کچھ اور ہی ہے۔ اللہ ہی اس کے مقصد کو بہتر جانتا ہے۔ یا وہ جواب میں یہ کہے : ”جس معاملے میں وہ

پھنس گیا ہے اللہ ہمیں اس سے محفوظ رکھے۔“ یا وہ یوں کہے : ”اللہ اسے ہدایت دے۔“ اس طرح کے جملے دعائیں بلکہ طرزہیں۔ بلکہ بعض دفعہ ”سبحان اللہ“ کہنا بھی غیبت بن جاتا ہے۔ یہی حضرت عبداللہ بن مبارک رحمہ اللہ کا قول ہے۔ ایک بادشاہ کے سامنے کسی آدمی کا تذکرہ ہوا۔ ایک وزیر نے کہا ”سبحان اللہ“ یعنی اس سے بچ کر رہو۔ بظاہر تو وزیر نے سبحان اللہ کہا لیکن درحقیقت اس شخص کی عیب جوئی کی اور حقارت کی طرف اشارہ کیا۔ ان ارادوں کا اللہ ہی کو صحیح علم ہے۔ جس دن قبر کے مُردے اٹھادیئے جائیں گے اور دلوں کے راز ظاہر کر دیئے جائیں گے اس دن ان مقاصد کی صحیح حقیقت بھی سامنے آجائے گی۔ تعجب کی بات ہے کہ کچھ لوگ فاسق و فاجر کی غیبت نہیں کرتے، یہودی اور عیسائی بھی ان کی زبان کے تیر سے محفوظ رہتے ہیں، البتہ نیک مسلمان ان کے حملے سے بچ کر نہیں جاسکتا۔

ایک آدمی کسی نیک بزرگ کی محفل میں حاضر ہو کر اپنے بھائی کی غیبت کرنے لگا۔ نیک آدمی نے اس سے دریافت کیا : کیا رومیوں کے خلاف تو نے جہاد کیا ہے؟ اس نے کہا نہیں۔ نیک آدمی نے دریافت کیا : کیا ایرانیوں کے خلاف جہاد کیا ہے؟ اس نے کہا نہیں۔ نیک آدمی نے کہا : رومی اور ایرانی تو تجھ سے محفوظ رہ سکتے ہیں البتہ اپنا مسلمان بھائی محفوظ نہیں رہ سکتا، میری محفل سے چلے جاؤ۔ ایک عالم دین کی محفل میں کسی آدمی نے دو سرے کی غیبت کی تو عالم نے کہا : اس روٹی کے ٹکڑے کو یاد رکھ جسے عزیز و اقارب سکرَات الموت کے وقت تیری آنکھوں پر رکھ دیں گے۔ اس دن مال و اولاد کوئی کام نہیں آئیں گے، ہاں البتہ جو آدمی حد و کینہ سے پاک صاف دل لے کر آیا، اس کا عمل کام آئے گا۔

﴿۷۱﴾ سترہویں نشانی

نماز باجماعت سے پیچھے رہنا

یہ ایک بہت بڑا اور لاعلاج مرض ہے۔ حضرت عبداللہ بن مسعود رضی اللہ عنہ بیان کرتے ہیں :

((وَمَا يَتَخَلَّفُ عَنْهَا إِلَّا مُنَافِقٌ مَّعْلُومٌ النِّفَاقِ)) {۲۳}

”نماز باجماعت سے صرف ایسا منافق ہی پیچھے رہتا تھا جس کا نفاق معروف و مشہور تھا۔“

جب تم کسی ایسے آدمی کو دیکھو جو صحت مند، تندرست و توانا اور فارغ ہو اور اس کے پاس کوئی شرعی عذر بھی نہ ہو، اگر اس کے باوجود وہ اذان سننے کے بعد مسجد میں نہیں آتا تو اس کے نفاق کی گواہی دے دو۔

حضور اکرم ﷺ نے ارشاد فرمایا :

((وَالَّذِي نَفْسِي بِيَدِهِ لَقَدْ هَمَمْتُ أَنْ أَمُرَ بِالصَّلَاةِ فَتُقَامَ ثُمَّ أُخَالِفَ إِلَىٰ أَنْاسٍ لَا يَشْهَدُونَ الْعِشَاءَ مَعَنَا۔ [وَفِي لَفْظٍ لِلصَّلَاةِ] فَأُحْرِقَ عَلَيْهِمْ بُيُوتَهُمْ بِالنَّارِ)) {۲۳}

{۲۳} صحیح مسلم، کتاب المساجد، باب فضل صلاة الجماعة والتشديد.....

{۲۳} صحیح البخاری، کتاب الاذان، باب وجوب صلاة الجماعة

”اس ذات کی قسم جس کے قبضے میں میری جان ہے، میں نے پختہ ارادہ کر لیا تھا کہ میں نماز کھڑی کرنے کا حکم دوں، پھر خود پیچھے رہ کر ان لوگوں کی خبر لوں جو ہمارے ساتھ نماز عشاء میں شریک نہیں ہوتے۔ (ایک روایت میں نماز کا لفظ ہے) پھر ان سمیت ان کے گھروں کو آگ لگا دوں۔“

مسند امام احمد میں اس قدر اضافہ ہے :

{۲۵} (لَوْلَا مَا فِي الْبُيُوتِ مِنَ النِّسَاءِ وَالذَّرِيَّةِ) (۲۵)

”یعنی میں ایسا ضرور کر گزرتا اگر گھروں میں موجود عورتوں اور بچوں کا خیال نہ ہوتا۔“

(اس کے بعد صحیح بخاری والی روایت کے الفاظ یوں ہیں :

(وَأَلَّذِي نَفْسِي بِيَدِهِ لَوْ يَعْلَمُ أَحَدُهُمْ أَنَّهُ يَجِدُ عِرْقًا سَمِينًا أَوْ مِرْمَاتَيْنِ حَسَنَتَيْنِ لَشَهِدَ الْعِشَاءَ مَعَنَا)

”اس ذات کی قسم جس کے قبضے میں میری جان ہے، اگر ان میں سے کسی کو علم ہو جائے کہ وہاں اسے گوشت سے پڑھئی ملے گی یا اچھے سے دو کھر ہی مل جائیں گے تو وہ ضرور ہمارے ساتھ نماز عشاء میں شریک ہوتا۔“

چنانچہ نماز باجماعت سے پیچھے رہنا نفاق کی علامت ہے۔ جو اپنے گھر میں بیوی اور بیٹی کے ساتھ نماز پڑھ لینا گوارا کر لیتا ہے لیکن جماعت میں شریک نہیں ہوتا، ایسے آدمی کے خلاف نفاق کی گواہی دے دو۔ ایسے آدمی پر نفاق کا حکم لگانے میں

ذرا دیر نہ کرو۔ جب تم اسے دیکھو کہ بغیر شرعی عذر کے وہ مسلسل ایسی حرکت کر رہا ہے تو گویا خود اس نے اپنے منافع ہونے کی از خود گواہی فراہم کر دی۔
وَالْعِيَاذُ بِاللَّهِ ۝ ۱۱

﴿۱۸﴾ اٹھارہویں نشانی

اصلاح کے دعوے کے ساتھ

زمین میں فساد پھیلانا

اللہ تعالیٰ ارشاد فرماتے ہیں :

﴿وَإِذَا قِيلَ لَهُمْ لَا تُفْسِدُوا فِي الْأَرْضِ قَالُوا إِنَّمَا نَحْنُ مُصْلِحُونَ ۝ أَلَا إِنَّهُمْ هُمُ الْمُفْسِدُونَ وَلَكِن لَّا يَشْعُرُونَ ۝﴾ (البقرہ : ۱۱ - ۱۲)

”جب کبھی ان سے کہا گیا کہ زمین میں فساد برپا نہ کرو تو انہوں نے یہی کہا کہ ہم تو اصلاح کرنے والے ہیں۔ خبردار حقیقت میں یہی لوگ مفسد ہیں مگر انہیں شعور نہیں ہے۔“

تم ایسے منافع اور فساد کی کو دیکھو گے کہ لوگوں میں چغلیاں کرنا پھر رہا ہے، جھوٹی گواہی دے رہا ہے، دو بھائیوں کے درمیان یا باپ بیٹے کے درمیان جھگڑا کھڑا کر رہا ہے، دو سروں کو لڑانے کی کوشش میں لگا ہوا ہے۔ ایسا آدمی گھاس پھوس کی آگ کی مانند ہوتا ہے جو گھروں کو جلا دیتا ہے اور معاشرے کو تباہ کر دیتا ہے۔ اگر کوئی اسے بطور نصیحت کہہ دے کہ تیرا ستیا ناس! اللہ سے ڈرو، تو قسم کھا کر کہتا ہے کہ میں تو اصلاح کی کوششوں میں لگا ہوا ہوں۔ اللہ رب العزت کو گواہ

بنا کر کہتا ہے کہ میں تو اس خاندان یا اس ماحول یا اس قبیلے کی اصلاح کی کوشش کر رہا ہوں، حالانکہ اللہ کو تو خبر ہے کہ وہ فساد پھیلا رہا ہے۔ خاندانوں اور برادریوں میں ایسے منافق ہی اکثر فساد کا موجب بنا کرتے ہیں۔ ایسا فساد گو ابی میں جھوٹا، بہت باتونی، خود غرض، مذموم مقاصد والا اور نفاق سے بھرا ہوا ہوتا ہے۔ اللہ تعالیٰ ارشاد فرماتے ہیں :

﴿ وَمِنَ النَّاسِ مَن يُعْجِبُكَ قَوْلُهُ فِي الْحَيَاةِ الدُّنْيَا وَيُشْهَدُ اللَّهُ عَلَىٰ مَا فِي قَلْبِهِ وَهُوَ أَلَدُّ الْخِصَامِ ۝ وَإِذَا تَوَلَّىٰ سَعَىٰ فِي الْأَرْضِ لِيُفْسِدَ فِيهَا وَيُهْلِكَ الْحَرْثَ وَالنَّسْلَ ۗ وَاللَّهُ لَا يُحِبُّ الْفُسَادَ ۝ ﴾

(البقرہ : ۲۰۴-۲۰۵)

”انسانوں میں کوئی تو ایسا ہے جس کی باتیں دنیا کی زندگی میں تمہیں بہت بھلی معلوم ہوتی ہیں اور اپنی نیک نیتی پر بار بار اللہ کو گواہ ٹھہراتا ہے مگر حقیقت میں وہ بدترین دشمن حق ہوتا ہے۔ جب اسے اقتدار حاصل ہو جاتا ہے تو زمین میں اس کی ساری دوڑ دھوپ اس لئے ہوتی ہے کہ فساد پھیلانے، کھیتوں کو غارت کرے اور نسل انسانی کو تباہ کرے، حالانکہ

اللہ فساد کو ہرگز پسند نہیں کرتا۔“

زمین میں فساد پھیلانا نفاق کی نشانیوں میں سے ہے۔ اس قسم کے فساد کو جب دو بھائیوں میں غلط فہمی کا پتہ چلتا ہے تو پرانی آگ میں فوراً کود پڑتا ہے۔ پھر پوچھتا ہے تمہارا کیسا جھگڑا ہے، مجھے کل ہی اس اس طرح پتہ چلا، مجھے اس کا بہت دکھ ہوا، میں تو ساری رات سو نہ سکا (خواہ وہ کچھلی رات خوب خراٹے بھر کر سویا ہو اور اسے یہ بھی خبر نہ رہی ہو کہ وہ کہاں سو رہا ہے؟) بظاہر وہ اصلاح کنندہ کا کردار ظاہر کر رہا ہے اور دل کے حال کو تو اللہ ہی بہتر جانتا ہے۔

﴿۱۹﴾ انیسویں نشانی

ظاہر اور باطن کا تضاد

سارے کے سارے سیاپے اسی ایک مسئلے کے ارد گرد گھومتے ہیں۔ اللہ تعالیٰ کا فرمان ہے :

﴿ إِذَا جَاءَكَ الْمُنَافِقُونَ قَالُوا نَبْهَدُ إِنَّكَ لَرَسُولُ اللَّهِ وَاللَّهُ يَعْلَمُ إِنَّكَ لَرَسُولُهُ وَاللَّهُ يَشْهَدُ إِنَّ الْمُنَافِقِينَ لَكَاذِبُونَ ۝ ﴾ (المنافقون : ۱)

”(اے نبی!) جب یہ منافق تمہارے پاس آتے ہیں تو کہتے ہیں ہم گواہی دیتے ہیں کہ آپ یقیناً اللہ کے رسول ہیں۔ ہاں اللہ جانتا ہے کہ تم ضرور اس کے رسول ہو، مگر اللہ گواہی دیتا ہے کہ یہ منافق قطعی جھوٹے ہیں۔“

چنانچہ اگر تم سے دریافت کیا جائے کہ وہ کون لوگ ہیں جنہوں نے بظاہر سچی گواہی دی لیکن اللہ تعالیٰ نے ان کا اعتبار نہیں کیا اور اس جھوٹی گواہی کی پاداش میں انہیں جہنم میں داخل کر دیا — یہ کون لوگ ہو سکتے ہیں؟۔ کہہ دو یہ منافق ہی ہو سکتے ہیں۔ بظاہر انہوں نے سچی بات کی ہے کہ ”محمد ﷺ اللہ کے رسول ہیں“ لیکن ان کی باطنی کیفیت کی وجہ سے اللہ تعالیٰ نے انہیں جھوٹا قرار دیا۔ اور بظاہر سچی گواہی نے انہیں آگ میں داخل کر دیا۔ تو ثابت ہوا کہ ظاہر و باطن کا تضاد نفاق کی علامت ہے۔ منافق کا ظاہر تو بہت خوبصورت ہوتا ہے لیکن اندر سے تباہ حال! وہ بظاہر خشوع کا اظہار کرتا ہے لیکن اس کا دل ذکر اللہ سے غافل

اور بے تعلق ہوتا ہے۔ ایک صالح آدمی یوں دعا کیا کرتا تھا ”اے اللہ میں منافقانہ خشوع سے تیری پناہ مانگتا ہوں“۔ دریافت کیا گیا : منافقانہ خشوع سے آپ کی کیا مراد ہے؟۔ فرمایا : یہ کہ جسمانی اعضاء پر تو خشوع و خضوع کی کیفیت طاری ہو اور دل میں خشوع والی کیفیت نہ ہو۔

بیان کیا جاتا ہے کہ رسول اللہ ﷺ نے ایک آدمی کو دورانِ نماز داڑھی اور کپڑوں سے کھیلتے دیکھا تو آپ نے فرمایا :

((لَوْ خَشَعَ قَلْبُ هَذَا لَخَشَعَتْ جَوَارِحُهُ)) {۲۶}

”اگر اس کے دل میں خشوع ہوتا تو اس کے اعضاء پر بھی خشوع طاری ہو جاتا۔“

یہ سرے سے حدیث ہی نہیں ہے، دیگر حفاظِ حدیث کے علاوہ امام الدار قطنی نے اس کی تردید کی ہے۔ یہ جملہ حضرت سعید بن المسیب کی طرف منسوب ہے، حضور اکرم ﷺ نے ثابت نہیں۔

{۲۶} یہ قول حضرت سعید بن المسیب کے نام سے بیان کیا جاتا ہے، لیکن یہ اثر ثابت نہیں ہے، نہ مرفوع، نہ موقوف۔ تفصیلات کے لئے ملاحظہ ہو ارواء الغلیل، ج ۲، حدیث نمبر ۳۷۳، تالیف العلامة محمد ناصر الدین الالبانی

﴿۲۰﴾ بیسویں نشانی

حادثاتِ زمانہ سے خواہ مخواہ ڈرنا

ایسے لوگوں کے بارے میں اللہ تعالیٰ نے فرمایا :

﴿يَحْسَبُونَ كُلَّ صَيْحَةٍ عَلَيْهِمْ﴾ (المنافقون : ۳)

”وہ ہرزور کی آواز کو اپنے خلاف سمجھتے ہیں۔“

وہ ہمیشہ ڈرتے ہی رہتے ہیں، اگر قیمتیں چڑھ جائیں تو محفلوں میں بیٹھ کر واویلا کرتے ہیں۔ ہر ایک دوسرے سے کہتا ہے سنا ہے کہ چاول اور چینی کا نرخ کس قدر بڑھ گیا ہے؟۔ بس انہیں تو کھانے پینے کا خیال ہے، انہیں دعوتِ دین یا نصرتِ اسلام کی قطعاً فکر نہیں، اور نہ ہی انہیں غلط کاموں کو ختم کرنے کی فکر ہے اور نہ ہی امر بالمعروف والنہی عن المنکر کا فریضہ ادا کرنے کا خیال ہے۔ ان کی ساری سوچ تو مارکیٹ کے ریٹوں، درختوں، خبروں، پارشوں، رات کو کھلی رہنے والی ڈپنریوں اور زمینی درجہ حرارت کے ارد گرد گھومتی ہے۔ ان کا سارا دین ہی یہی ہے۔ دنیاوی آسائشوں کا حصول ان کا مقصدِ حیات ہے۔ بعض لوگ تو اسی دعا میں مصروف رہتے ہیں کہ اے اللہ، ہمارے یہ اچھے حالات کہیں بدل نہ جائیں اور ان میں کوئی رد و بدل نہ ہو جائے۔ اگر تم معلوم کرو کہ کس نعمت کی بات کرتے ہو؟ تو وہ کہے گا آج کل بیٹکن بہت سستا ہو گیا ہے۔ ان کے خیال میں کھیرے اور سبزی و ترکاری میں نعمت والی بات ہے اور اس دین کی شکل میں موجود اللہ کی ازلی وابدی نعمت کو وہ بھول چکے ہیں۔ اللہ فرماتے ہیں :

﴿يَمْتُونُ عَلَيْكَ أَنْ أَسْلَمُوا، قُلْ لَا تَمْتُوا عَلَيَّ

إِسْلَامَكُمْ، بَلِ اللَّهُ يَمُنُّ عَلَيْكُمْ أَنْ هَدَاكُمْ

لِلْإِيمَانِ إِنْ كُنْتُمْ صَادِقِينَ ﴿۱۷﴾ (الحجرات : ۱۷)

”یہ لوگ تم پر احسان جتاتے ہیں کہ انہوں نے اسلام قبول کر لیا، ان سے کہو کہ اپنے اسلام کا احسان مجھ پر نہ رکھو، بلکہ اللہ تم پر اپنا احسان رکھتا ہے کہ اس نے تمہیں ایمان کی ہدایت دی اگر تم (اپنے دعویٰ) ایمان میں) سچے ہو۔“

دوسری جگہ اللہ تعالیٰ نے فرمایا :

﴿ قُلْ بِفَضْلِ اللَّهِ وَبِرَحْمَتِهِ فَبِذَلِكَ فَلْيَفْرَحُوا،

هُوَ خَيْرٌ مِمَّا يَجْمَعُونَ ﴿۵۸﴾ (یونس : ۵۸)

”(اے نبی!) کہو کہ یہ اللہ کا فضل اور اس کی مہربانی ہے کہ یہ چیز (فحیث خداوندی) اس نے بھیجی، اس پر تو لوگوں کو خوشی منانی چاہئے۔ یہ ان سب چیزوں سے بہتر ہے جنہیں لوگ سمیٹ رہے ہیں۔“

لہذا ہونا تو یہ چاہئے کہ یہ لوگ دین، رسالت، مساجد، قرآن کریم، سنتِ مطہرہ، سیرتِ طیبہ، علماء کے وجود اور داعی حضرات کو پا کر خوش ہوں۔ رہا اس دنیا کا معاملہ تو کافر ہر میدان میں ہم سے آگے ہیں۔ تم اگر پختہ مکان میں رہ رہے ہو تو کافر فلک بوس عالی شان بلڈنگوں میں رہ رہے ہیں، تم اگر ایک عام گاڑی میں سوار ہو سکتے ہو تو کافر اپنے ہی ملک میں بنی ہوئی عالی شان گاڑیوں میں سواری کر رہے ہیں۔ موجودہ ترقی کی صورت حال کو شاعر نے ان الفاظ میں بیان کیا ہے :

”ہم نے کافروں سے آلاتِ موسیقی اور سگریٹ تو لے لیا ہے، البتہ

گاڑی بنانی نہیں سیکھی۔

جب ہم سو رہے تھے وہ لوگ ہمت سے جاگ گئے۔ اور جب ہمیں ہوش

آیات تک وہ لوگ فضاؤں میں پہنچ چکے تھے۔“

اللہ تعالیٰ کا یہ فرمان کس خوبصورتی سے حقیقتِ حال کا نقشہ کھینچ رہا ہے :

﴿ وَلَوْلَا أَنْ يَكُونَ النَّاسُ أُمَّةً وَاحِدَةً لَجَعَلْنَا لِمَنْ يَكْفُرُ بِالرَّحْمَنِ لَبُيُوتِهِمْ سُقْفًا مِّنْ فِضَّةٍ وَمَعَارِجَ عَلَيْهَا يَظْهَرُونَ ۝ وَلِيبُوتِهِمْ أَبْوَابًا وَسُرْرًا عَلَيْهَا يَتَكَبَّرُونَ ۝ وَزُحْرُفًا ۝ وَإِنْ كُنْ لِّدَلِيلِكَ لَمَّا مَتَاعُ الْحَيَاةِ الدُّنْيَا ۝ وَالْآخِرَةُ عِنْدَ رَبِّكَ لِلْمُتَّقِينَ ۝ ﴾

(الزحرف : ۲۳-۳۵)

”اگر یہ اندیشہ نہ ہوتا کہ سارے لوگ ایک ہی طریقے کے ہو جائیں گے تو ہم خدائے رحمن سے کفر کرنے والوں کے گھروں کی چھتیں اور ان کی بیڑھیاں جن سے وہ اپنے بالا خانوں پر چڑھتے ہیں اور ان کے دروازے اور ان کے تخت جن پر وہ تکیے لگا کر بیٹھتے ہیں، سب چاندی اور سونے کے بنا دیتے، یہ تو محض حیاتِ دنیا کی متاع ہے اور آخرت تیرے رب کے ہاں صرف متقین کے لئے ہے۔“

اسی لئے ان کے خیال میں صرف کھانے پینے کا نام ہی نعمت ہے۔ بلاشبہ یہ نعمت ہے بشرطیکہ یہ وسائلِ زندگی اطاعتِ خداوندی کے معاون بنیں۔ البتہ اگر ان نعمتوں میں پلنے والا نماز چھوڑ بیٹھے، گھر میں اسلامی ماحول نہ رکھے، پردے کا خیال نہ رہے، موسیقی سے اپنے آپ کو نہ بچائے، مسلمانوں کی پردہ داری اس کے ہاتھوں چاک ہو، پھر اچھا کھانا پینا نعمت کہاں رہے؟ ڈھور ڈنگر بھی کھاتے پیتے ہیں لیکن نعمتِ ایمان سے محروم! اسی لئے تم منافقوں کو دیکھو گے کہ ناگہانی حادثات سے ڈرتے رہتے ہیں۔ اگر فلپائن کے اندر بھی آتش فشاں پھٹے تو گھبرا جاتے

ہیں اور ان کے ہاتھ پیر کانپے لگتے ہیں۔ اِنَّا لِلّٰہِ وَاِنَّا رَاجِعُوْنَ پڑھ کر کہتے ہیں کہ اب وقت آگیا ہے، ہم سب اکٹھے ہی مرجائیں گے۔ ان کے برعکس مومن کا معاملہ یہ ہے کہ جان کو ہتھیلی پر رکھے رہتا ہے۔ شاعر نے کہا ہے :

”اے ہمارے رب! ہماری جان ہماری ہتھیلی پر ہے۔ کامیابی اور جہنم

سے نجات کی امید کے ساتھ تیرے حضور پیش ہونا چاہتی ہے۔“

کیونکہ مومن نے تو اپنی جان پہلے ہی اللہ کے ہاتھ فروخت کر رکھی ہے۔ جیسا کہ اللہ تعالیٰ کا فرمان ہے :

﴿ اِنَّ اللّٰهَ اشْتَرٰی مِنَ الْمُؤْمِنِيْنَ اَنْفُسَهُمْ

وَاَمْوَالَهُمْ بِاَنَّ لَهُمُ الْجَنَّةَ..... ﴾ (التوبہ : ۱۱۱)

”حقیقت یہ ہے کہ اللہ نے مومنوں سے ان کے نفس اور مال جنت کے

عوض خرید لئے ہیں.....“

اسی کا نتیجہ تھا کہ صادق اور مخلص صحابہ کا حال یہ تھا کہ تلواریں سوتی ہوئی ہیں، جانیں ہتھیلیوں پر رکھی ہوئی ہیں اور دورانِ جنگ قمقمے لگ رہے ہیں۔ اور ادھر منافق کا حال یہ ہے کہ جنگ ہزار کلومیٹر پر لڑی جا رہی ہے اور وہ خوف کے مارے کانپ رہا ہے اور جان حلق میں پھنسی ہوئی ہے۔ تو ثابت ہوا کہ بزدلی اور ناگمانی حادثات سے ڈرنا منافق کی پہچان ہے، وہ ہمیشہ ڈگمگایا رہتا ہے، بس پُر سکون زندگی کا طلبگار رہتا ہے۔ وہ کہتا ہے ہمیں مت چھیڑو، ہمیں چھوڑ دو، شاید اللہ تعالیٰ اس نعمت کو ہم پر اسی طرح برقرار رکھے، ہمارا اپنا حال بدلنے کا کوئی ارادہ نہیں۔ حالانکہ اس کا حال سب سے قابل ترس ہوتا ہے۔

﴿۲۱﴾ اکیسویں نشانی

جھوٹ موٹ کا عذر تراشنا

سیرت کی کتابوں میں یہ واقعہ مذکور ہے کہ رسول اللہ ﷺ نے جد بن قیس سے کہا کہ جہاد کی خاطر ہمارے ساتھ چلو۔ اس نے کہا: یا رسول اللہ میں آزمائش سے ڈرنے والا آدمی ہوں، مجھے اپنے کانوں اور آنکھوں کی طرف سے خطرہ ہے {۲۷}۔ اللہ اکبر! کس قدر خوفِ خدا کا مالک ہے!! امام ابن تیمیہ کہتے ہیں: ”بے روح اور بے جان تقویٰ اسی کو کہتے ہیں۔“ بعض لوگوں کا حال یہ ہے کہ جب تم فرعون کے متعلق بات کرو تو کہتے ہیں: استغفر اللہ، نیک لوگوں کی غیبت نہ کرو، اور اگر تم ابلیس کا نام لو تو کہتے ہیں: اللہ کے ولیوں کے بارے میں ہم کوئی بری بات کرنے کو تیار نہیں۔ کتاب الحمقىٰ میں امام ابن الجوزی نے اس طرح کا واقعہ بیان کیا ہے کہ ایک آدمی کے سامنے فرعون کا تذکرہ ہوا، اس نے کہا میں اپنے آپ کو اور اپنے کانوں کو اللہ کے نبیوں کے

{۲۷} سورت التوبہ کی آیت نمبر ۱۳۹ اسی پس منظر میں نازل ہوئی۔ ہوا یوں کہ جب رسول اللہ صلی اللہ علیہ وسلم نے غزوہ تبوک کے موقع پر بنی الاصفہر پر حملہ کرنے کا پروگرام بنایا تو بنی سلمہ کے سردار جد بن قیس سے کہا: بنی الاصفہر کے خلاف نکلنے کے لئے تم تیار ہو جاؤ! اس نے رسول اللہ ﷺ سے کہا: بنی الاصفہر کی عورتوں کے بارے میں میرے دل میں فتنے کا اندیشہ ہے۔ مزید تفصیلات کے لئے ملاحظہ ہو: اسباب النزول للواحدی، ص ۲۸۳، آیت نمبر ۴۹۔ تفسیر ابن کثیر، ج ۲، ص ۳۶۲۔ سیرت ابن ہشام، ج ۳، ص ۲۶۱۔ زاد المسیر، ج ۳، ص ۳۳۹۔ نیز تفسیر الطبری، القربطی، البغوی، الدر المنثور للسیوطی، محمولہ بالا آیت کی تفسیر کے ضمن میں۔

بارے میں بات کرنے سے بچاتا ہوں۔ اس کا خیال ہے کہ فرعون بھی کوئی اللہ کا نبی تھا۔ یہ ہے بے روح تقوے کی شکل۔ جد بن قیس جیسے منافق نے غزوہ تبوک کے موقع پر رسول اللہ ﷺ سے کہا کہ میں اس فطرت کا آدمی ہوں کہ جب بنی اصرق کی لڑکیاں دیکھ لیتا ہوں تو اپنی ذات پر فتنے کا خطرہ محسوس کرتا ہوں۔ اس کی بات کو بظاہر صحیح سمجھتے ہوئے آپ ﷺ نے اس کا اعتبار کر لیا اور ادھر اللہ تعالیٰ نے اس کے جھوٹ کا پردہ چاک کر دیا۔ فرمایا :

﴿ وَمِنْهُمْ مَّنْ يَقُولُ اَنْذَنْ لِيْ وَلَا تَفْتِنِّيْ اَلَا فِي الْفِتْنَةِ سَقَطُوْا وَاِنَّ جَهَنَّمَ لَمُحِيْطَةٌ بِالْكَافِرِيْنَ ۝ (التوبہ : ۳۹)

”ان میں سے کوئی ہے جو کہتا ہے کہ مجھے رخصت دے دیجئے اور مجھ کو فتنے میں نہ ڈالئے۔ سن رکھو فتنے ہی میں تو یہ لوگ پڑے ہوئے ہیں اور جہنم نے ان کافروں کو گھیر رکھا ہے۔“

یہی منافق صلح حدیبیہ کے موقع پر اپنا گمشدہ اونٹ تلاش کرتے ہوئے آیا صحابہ نے کہا : ادھر آؤ رسول اللہ ﷺ تمہارے حق میں مغفرت کی دعا کر دیتے ہیں۔ اس نے جواب دیا : مجھے میرا سرخ اونٹ مل جائے میرے نزدیک محمد کی دعاء مغفرت سے یہ زیادہ بہتر ہے (ولنعوذ باللہ)۔ صحابہ کرام نے جب یہ بات اصرار کے ساتھ کہی تو وہ عناد و تکبر سے سر جھٹک گیا۔ اللہ تعالیٰ نے اس واقعے کو ان الفاظ میں بیان کیا ہے۔ فرمایا :

﴿ وَاِذَا قِيْلَ لَهُمْ تَعَالَوْا يَسْتَغْفِرْ لَكُمْ رَسُوْلُ اللّٰهِ لَوَّوْا رُءُوسِهِمْ وَاَرٰوْهُمْ يَصُدُوْنَ وَهُمْ مُّسْتَكْبِرُوْنَ ۝ سَوَاءٌ عَلَيْهِمْ اَسْتَغْفَرْتَ لَهُمْ اَمْ لَمْ تَسْتَغْفِرْ لَهُمْ

لَنْ يَغْفِرَ اللَّهُ لَهُمْ ﴿ (المنافقون : ۵ - ۶)

”اور جب ان سے کہا جاتا ہے کہ آؤ تا کہ اللہ کا رسول تمہارے لئے مغفرت کی دعا کرے تو سر جھکتے ہیں اور تم دیکھتے ہو کہ وہ بڑے گھمنڈ کے ساتھ آنے سے رکتے ہیں۔ اے نبی تم چاہے ان کے لئے مغفرت کی دعا کرو یا نہ کرو، ان کے لئے یکساں ہے۔ اللہ ہرگز انہیں معاف نہیں کرے گا۔“ {۲۸}

اللہ تعالیٰ نے ان کے بارے میں فیصلہ کر دیا ہے کہ قطعاً ان کی بخشش نہیں کرے گا۔ اللہ تعالیٰ نے مزید فرمایا :

﴿ اِنْ تَسْتَغْفِرْ لَهُمْ سَبْعِينَ مَرَّةً فَلَنْ يَغْفِرَ اللَّهُ لَهُمْ ﴾ (التوبہ : ۸۰)

”اگر تم ستر مرتبہ بھی انہیں معاف کر دینے کی درخواست کرو گے تو بھی اللہ انہیں ہرگز معاف نہ کرے گا۔“

رسول اللہ ﷺ نے فرمایا : اگر مجھے علم ہو کہ ستر مرتبہ سے بھی زیادہ استغفار پر ان کی بخشش ہو سکتی ہے تو میں ضرور ان کے حق میں مغفرت کی دعا کروں۔

{۲۸} آیت مذکورہ کا سبب نزول ملاحظہ فرمانے کے لئے دیکھو اسباب النزول للواحدی، ص ۳۹۹، تفسیر سورت المنافقون۔ تفسیر ابن کثیر ج ۲، ص ۳۷۰۔ زاد المسیر لابن الجوزی ج ۸، ص ۲۷۱-۲۷۳۔ اور واقدی کی کتاب المغازی اور کتاب السیر۔

﴿۲۲﴾ بالیسویں نشانی

برائی کا حکم دینا اور اچھائی سے روکنا

منافقین سے متعلق اللہ تعالیٰ کا فرمان ہے :

﴿يَأْمُرُونَ بِالْمُنْكَرِ وَيَنْهَوْنَ عَنِ الْمَعْرُوفِ﴾

(التوبہ : ۶۷)

”وہ برائی کا حکم دیتے ہیں اور بھلائی سے منع کرتے ہیں۔“

چنانچہ لوگ جس قبلہ کی طرف منہ کریں یہ اس کی طرف پیٹھ کر کے کھڑے ہو جاتے ہیں۔ جب تم اللہ اور رسول کی بات انہیں سنانا شروع کرو، تو وہ کہتے ہیں : بھائی صاحب ہمیں معاف رکھو، ہمیں آرام سے رہنے دو، ہمیں دین کا خوب علم ہے، ہمیں دین کی تم سے زیادہ سمجھ ہے، الحمد للہ دین اور علم خوب پھیل چکا ہے، نیشاپور کی بوڑھی عورتیں بھی علم جانتی ہیں، حتیٰ کہ گدھے بھی تعلیم یافتہ ہو گئے ہیں۔ لیکن اگر تم سجدہ سہو کا مسئلہ پوچھ لو تو چٹا جاہل ثابت ہو گا اور اسے دین کے کسی مسئلے کا علم نہیں ہو گا۔ منافقوں کی نشانیوں میں سے ایک نشانی فہم و فراست کی کمی ہے، جس کا تذکرہ عقرب آ رہا ہے۔

وہ برائی کا حکم دیتے ہیں، بھلائی سے منع کرتے ہیں۔ ان کا پروگرام یہی ہوتا ہے کہ برائی اہل ایمان میں پھلے پھولے اور پردہ ختم ہو جائے۔ کچھ مؤلفین و مصنفین نعرہ لگا رہے ہیں کہ عورت کو آزادی ملے، وہ پردے سے باہر نکلے، گانے اور فحش رسالے عام ہوں، نشہ آور چیزوں کا رواج ہو۔ یہ سب کا سب برائی کا حکم ہے اور بدی سے محبت کا نتیجہ ہے۔ اس کے ساتھ ساتھ وہ کسی نیکی اور بھلائی

کو پسند نہیں کرتے۔ ان کا پروگرام ہے کہ خیر کی قوت کمزور ہو، علم ناپید ہو اور دعوتِ دین کا کام ٹھپ ہو جائے۔ اللہ ہی ان کو سنبھالے۔

﴿۲۳﴾ تیسویں نشانی

کنجوسی کرنا

امورِ دین اور نیکی کے معاملات میں خرچ کرنے کے سلسلے میں منافق لوگ سب سے زیادہ بخیل ثابت ہوتے ہیں۔ البتہ نام اور شہرت کی خاطر تو ایک ہی ولیمہ پر ساٹھ ساٹھ بکرے ذبح کر دیتے ہیں۔ لیکن اگر تم نے اللہ کی راہ میں خرچ کرنے، مسجد کی تعمیر یا جماد کی خاطر تعاون کا کہہ دیا تو دس روپے نکال کر انہیں گئے گا، ہاتھوں میں مسلے گا، اس کی قبولیت کی دعا کرے گا، اور ان کے بدلے جنت کی دائیں جانب سفید محل کی امید کرے گا۔ منافقین انتہائی تنگ دلی کے ساتھ خرچ کرتے ہیں۔ اللہ تعالیٰ ان کا حال ان الفاظ میں بیان فرماتے ہیں :

﴿ الْمُنَافِقُونَ وَالْمُنَافِقَاتُ بَعْضُهُمْ مِّنْ بَعْضٍ
يَأْمُرُونَ بِالْمُنْكَرِ وَيَنْهَوْنَ عَنِ الْمَعْرُوفِ وَيَقْبِضُونَ
أَيْدِيَهُمْ نَسُوا اللَّهَ فَنَسِيَهُمْ ﴾ (التوبہ : ۶۷)

”منافق مرد اور منافق عورتیں سب ایک دوسرے کے ہم رنگ ہیں۔ وہ برائی کا حکم دیتے ہیں اور بھلائی سے منع کرتے ہیں اور اپنے ہاتھ خیر سے روکے رکھتے ہیں۔ یہ اللہ کو بھول گئے تو اللہ نے بھی انہیں بھلا دیا۔“

ایسے لوگ قدرت رکھنے کے باوجود بھی نیکی کے کاموں میں خرچ نہیں کرتے اور ہمیشہ ہاتھ روک کر رکھتے ہیں۔ نفاق کی نشانیوں میں سے ایک اہم نشانی یہ ہے

—والعیاذ باللہ!!

﴿۲۳﴾ چوبیسویں نشانی

اللہ کو بھلا دینا

اللہ کے علاوہ ہر چیز سے یاد رہتی ہے۔ تم دیکھو گے کہ وہ ہر چیز کو یاد رکھتا ہے۔ بیوی کو، بچوں کو، گانوں کو، اپنی امیدوں اور آرزوں کو، حتیٰ کہ دنیا کی ہر چیز سے یاد ہے، بس نہیں آتی تو اللہ کی یاد نہیں آتی، یا بس کہیں بھولے بھٹکے انداز میں اس کے دل پر اللہ کا گزر ہو جاتا ہے، کیونکہ اس کا دل مرچکا ہے۔ شاعر نے کہا ہے :

”جو دو سروں کو بے وقعت کرے اس کے لئے بے عزتی برداشت کرنا آسان ہے، اور کسی مردے کے زخموں کا اندمال نہیں ہوا کرتا ہے۔“

اللہ کو بھول جانا منافقوں کی سب سے بڑی کوتاہی اور غفلت ہے۔ اللہ تعالیٰ نے فرمایا :

﴿ نَسُوا اللَّهَ فَنَسِيَهُمْ ﴾ (التوبہ : ۶۷)

”یہ منافق لوگ اللہ کو بھولے تو اللہ نے بھی انہیں بھلا دیا۔“

دوسری جگہ فرمایا :

﴿ اسْتَحْوَذَ عَلَيْهِمُ الشَّيْطَانُ فَأَنسَاهُمْ ذِكْرَ

اللَّهِ ﴾ (المجادلہ : ۱۹)

”شیطان ان پر مسلط ہو چکا ہے اور اس نے خدا کی یاد ان کے دلوں سے بھلا دی ہے۔“

احیاء العلوم کے مصنف امام الغزالی رحمہ اللہ فرماتے ہیں : جو آدمی کسی چیز سے محبت کرتا ہے تو اس کا تذکرہ بار بار کرتا ہے۔ اس کا نتیجہ ہے کہ اگر مختلف کاموں کے کاریگر اور فنکار ایک گھر میں داخل ہوں تو ہر آدمی اپنے اپنے کام کا تذکرہ کرے گا اور اپنے اپنے کام سے متعلق چیزوں کو غور سے دیکھے گا، اس کا ذکر اس کی زبان پر ہوگا، ایک بڑھئی جب گھر میں داخل ہوگا تو کھڑکیوں اور دروازوں کو غور سے دیکھے گا اور جب رنگ ساز داخل ہوگا تو قلعی اور رنگوں پر غور کرے گا اور جولاہا اور قالین فروش زمین پر دیکھے گا۔ یعنی ہر ایک ہمیشہ اپنے اپنے فن اور پیشے کی بات کرے گا۔ اور اللہ سے محبت کرنے والا اللہ ہی کا بار بار نام لے گا۔ البتہ منافق کو اللہ کے ذکر سے اور جو کچھ اللہ کے پاس ہے ان کے تذکرے سے سخت غصہ اور بغض آتا ہے، لہذا شاہی اللہ کا نام اس کی زبان پر آئے گا۔ جب وہ اللہ کو بھول گیا ہے تو اللہ نے بھی اسے بھلا دیا ہے، یعنی چھوڑ دیا ہے۔

﴿۲۵﴾ پچیسویں نشانی

اللہ اور رسولؐ کے وعدے کو جھٹلانا

اللہ تعالیٰ منافقوں کے الفاظ دہراتے ہیں کہ وہ لوگ کہتے ہیں :

﴿ مَا وَعَدَنَا اللَّهُ وَرَسُولُهُ إِلَّا غُرُورًا ﴾ (الاحزاب : ۱۲)

”اللہ اور اس کے رسول نے جو وعدے ہم سے کئے تھے وہ فریب کے

سوا کچھ نہ تھے۔“

اس آیت کا شان نزول یہ ہے کہ غزوہٴ احزاب کے موقع پر حضور اکرم ﷺ صحابہ کے ہمراہ خندق کی کھدائی میں شریک تھے۔ صحابہ کرام رضوان اللہ علیہم اجمعین خندق کھود رہے تھے کہ حضور اکرم ﷺ کو ایک پتھر دکھایا گیا۔ آپ ﷺ بذاتِ خود کدال لے کر اسے توڑنے لگے۔ آپ نے ایک چوٹ لگائی تو اس سے چنگاری نکلی۔ آپ نے دوسری چوٹ لگائی تو اس سے دوسری چنگاری نکلی۔ آپ نے فرمایا: مجھے دو خزانے دکھائے گئے ہیں، ایک سرخ دوسرا سفید، اور یہ دونوں خزانے میری امت کو ملیں گے۔ خندق کے ارد گرد موجود منافقوں نے آنکھوں کے اشاروں سے ایک دوسرے کو پیغام دیا کہ دیکھو ہمیں کسریٰ و قیصر کے خزانوں کی امید دلا رہے ہیں اور ادھر حال یہ ہے کہ ہم ڈر کے مارے پیشاب کے لئے نہیں نکل سکتے۔ اللہ تعالیٰ ان منافقوں کی گفتگو نقل کرتے ہوئے کہتے ہیں:

﴿وَإِذْ يَقُولُ الْمُنَافِقُونَ وَالَّذِينَ فِي قُلُوبِهِمْ مَّرَضٌ
مَا وَعَدَنَا اللَّهُ وَرَسُولُهُ إِلَّا غُرُورًا﴾ (الاحزاب: ۱۲)

”یاد کرو وہ وقت جب منافقین اور وہ سب لوگ جن کے دلوں میں روگ تھا، صاف صاف کہہ رہے تھے کہ اللہ اور اس کے رسول نے جو وعدے ہم سے کئے تھے وہ فریب کے سوا کچھ نہ تھے۔“

منافقوں کی بد ظنی کے علی الرغم اللہ تعالیٰ نے قیصر و کسریٰ کی فتح کا وعدہ پورا کر دکھایا اور امتِ اسلام کی مدد فرمائی۔ بالآخر رسول اللہ ﷺ نے مشرق و مغرب میں فتوحات کے جھنڈے گاڑ دیئے۔ وَلِلَّهِ الْحَمْدُ وَالْمُنَّةُ ۱۱

﴿۲۶﴾ جھبیسویں نشانی

ظاہری جسم کا خوب اہتمام اور باطن کے متعلق لاپرواہی کرنا

ایسے ہی لوگوں کے بارے میں شاعر نے کیا خوب کہا ہے :
”مردانِ قوم کے جسم تو خوب لے چوڑے ہیں۔ جسم اگرچہ نچروں جیسے
ہیں لیکن سوچ چڑیوں جیسی ہے۔“

ان کا ظاہری رکھ رکھاؤ بہت خوبصورت ہوتا ہے، لیکن اندرونی حالت تباہ حال،
برباد اور بگڑی ہوئی ہوتی ہے۔ ہم اس بات کی دعوت بھی نہیں دیتے کہ انسان
بالکل مست قلندر ہو جائے، اسلام کا اس طرح کی قلندری سے کوئی واسطہ نہیں،
بلکہ خوبصورت کپڑے پہنے، عطر لگائے اور جو بہتر سے بہتر اللہ کی دی ہوئی نعمت
میسر ہو اس سے فائدہ اٹھائے۔ اللہ خود خوبصورت ہے اور خوبصورتی پسند فرماتا
ہے، اپنے بندے پر نعمت و احسان کے اثرات دیکھنا چاہتا ہے۔ اس کے ساتھ
ساتھ بندے کا یہ بھی فرض ہے کہ ذکر، مراقبہ، اخلاص، توکل، عبادت اور اللہ
کے ساتھ سچے معاملے کے ذریعے اپنے باطن کو بھی خوبصورت بنائے تاکہ ظاہر
کی خوبصورتی کے ساتھ باطن کی طہارت و پاکیزگی بھی جمع ہو جائے، پھر تو نورِ علی
نور ہو جائے گا۔

ہاں البتہ جو لوگ باطن کو بھول کر صرف ظاہر پر توجہ دیتے ہیں، نماز، مراقبہ
اور ذکر کے قریب تک نہیں جاتے، یہ لوگ واقعتاً اللہ سے دور ہیں۔ اللہ تعالیٰ
نے انہی لوگوں کے بارے میں فرمایا ہے :

﴿ وَإِذَا رَأَيْتَهُمْ تُعْجِبُكَ أَجْسَامُهُمْ، وَإِنْ يَقُولُوا
تَسْمَعُ لِقَوْلِهِمْ، كَانَهُمْ خُشْبٌ مِّنْ سِنْدَةٍ ﴾

(المنافقون : ۴)

”انہیں دیکھو تو ان کے مجھے تمہیں بڑے شاندار نظر آئیں گے، بولیں تو تم ان کی باتیں سنتے رہ جاؤ، مگر اصل میں یہ گویا لکڑی کے کندے ہیں جو دیوار کے ساتھ جن کر رکھ دیئے گئے ہیں۔“

چنانچہ یہ آیت ظاہر کر رہی ہے کہ ظاہری بود و باش کے معاملے میں ان کا اہتمام خوب ہے اور اسی طرح گفتگو کرنے اور باتیں بنانے میں ان کا جواب نہیں، البتہ ہیں وہ جہنی ہوئی لکڑیوں کی طرح بے حرکت و بے فائدہ۔

ابوالفتح السنی شاعر کہتا ہے :

”اے جسم کے خادم، تو اس جسم کی راحت و سکون کے لئے کس قدر محنت کرتا ہے اور جس کام میں خسارہ ہی خسارہ ہے اس میں اپنے جسم کو تھکا مارتا ہے۔ روح پر توجہ دو اور اس کے فضل و کمال کو مکمل کرنے کی کوشش کرو۔ انسان اس جسم کی وجہ سے نہیں بلکہ روح کی وجہ سے انسان کہلاتا ہے۔“



﴿ ۲۷ ﴾ ستائیسویں نشانی

باتکلف فصاحت، چرب زبانی اور متکبرانہ گفتگو کرنا

منافقوں کی عادت ہے کہ تکبر، ذاتی بڑائی اور گھمنڈ کی خاطر فصیحانہ تیز طرار اور آپے سے بڑی باتیں بناتے ہیں۔ اللہ تعالیٰ ان کے بارے میں فرماتے ہیں :

﴿ وَإِنْ يَقُولُوا تَسْمَعُ لِقَوْلِهِمْ ﴾ (المنافقون : ۳)

”وہ (منافق لوگ) اگر بولیں تو تم ان کی باتیں سنتے رہ جاؤ۔“

حضور اکرم ﷺ نے چرب زبان اور تیز طرار باتیں بنانے والے کی مذمت کی ہے۔ یعنی جو آدمی تکبر، ذاتی بڑائی اور لوگوں میں نمایاں نظر آنے کے لئے اس طرح باتیں کرے کہ نہ صرف حروف کو تکلف کے ساتھ مخارج سے ادا کرے، بلکہ انہیں غیر ضروری طور پر کھینچے بھی، اور با آواز بلند بات کرے، اور محفل میں زبردستی کی فصیحانہ گفتگو کرے — اور پُر تکلف باتیں بنائے۔ حضرت عمر رضی اللہ عنہ بیان کرتے ہیں کہ ”ہمیں پُر تکلف باتوں سے منع کیا گیا ہے۔“ بے جا تکلف نفاق کی علامت ہے۔ ہمیں اس سے بچ کر رہنا چاہئے۔

”جھک اور حیا ایمان کے دو جزو ہیں اور اس کے بالقابل نخس گوئی اور بے لحاظ بات کر دینا نفاق کے دو جزو ہیں۔“ اس کا معنی یہ ہے کہ حقیقت کو تبدیل کرنے کے لئے وہ منافق فصاحت و بلاغت کا سارا زور لگا دیتا ہے اور ایسے ایسے فارمولے اور مسلمات بیان کرتا ہے گویا کہ اس کی بات بہت وزنی ہے اور وہ خود

بہت سمجھ دار اور عقلمند ہے اور وہ نہایت منہذب اور تربیت یافتہ بھی ہے، حالانکہ اس کے پاس ایسی کوئی بھی خوبی نہیں ہوتی۔ یہ بھی نفاق کے اجزاء میں سے ایک جزو ہے۔ اللہ تعالیٰ محفوظ رکھے۔

﴿۲۸﴾ اٹھائیسویں نشانی

دین کی سمجھ بوجھ سے محرومی

منافقوں کا امتیازی نشان یہ ہے کہ وہ دین کی سمجھ بوجھ سے محروم ہوتے ہیں۔ وہ گاڑی چلانا جانتے ہیں، وہ اچھے مکینک بھی ہوتے ہیں، ساری دنیا اور اس کے اہم مراکز کی بھی انہیں خبر ہوتی ہے اور ایسی ایسی معلومات جمع کرتے ہیں جن کا اگر انہیں نقصان نہ ہو تو کوئی فائدہ بھی نہیں ہوتا۔ لیکن اگر تم ان سے دین کے بنیادی اصول پوچھ بیٹھو تو انہیں قطعاً خبر نہیں ہوتی۔ اللہ تعالیٰ کا فرمان ہے :

﴿وَلَكِنَّ الْمُنَافِقِينَ لَا يَفْقَهُونَ ۝﴾ (المنافقون: ۷)

”اور لیکن منافقوں کو کسی بات کی سمجھ نہیں ہے۔“

اور حضور اکرم ﷺ نے ارشاد فرمایا : ”جس شخص کے بارے میں اللہ تعالیٰ بھلائی کا فیصلہ کر لے اسے دین کی سمجھ بوجھ عطا کر دیتا ہے“ {۲۹}۔ اہل علم کہتے ہیں کہ حدیث کا مفہوم مخالف یہ ہے کہ جس شخص کے بارے میں اللہ تعالیٰ کی

{۲۹} صحیح البخاری، کتاب العلم، باب من یرد اللہ بہ خیرا صحیح مسلم، کتاب الزکاة، باب النهی عن المسألة

طرف سے بھلائی کا فیصلہ نہ ہو اسے تفقہ فی الدین سے محروم کر دیتے ہیں۔
 مومن کی پہچان یہ ہے کہ وہ دین کی سمجھ بوجھ حاصل کرتا ہے اور مسلسل
 ان معلومات میں اضافہ کرتا رہتا ہے۔ ہمیشہ علم اور مجالسِ علم تک محنت سے پہنچتا
 ہے۔ البتہ منافق پوری طرح علم سے بے نیاز رہتا ہے۔ جب لوگ کسی محفل میں
 نماز یا عبادت کی بات کریں تو اس کا رویہ اس قدر بیگانہ ہوتا ہے گویا کہ وہ لوگ
 کسی اور زبان میں بات کر رہے ہیں۔ لیکن جب دنیوی معاملات زیر بحث ہوں،
 مثلاً مختلف جنسوں کے دام، بانڈ، ٹریولرز، چیک، جاپانی ین یا ڈالر کا ریٹ تو پھر اس
 کی معلومات کے خزانے کا منہ کھل جاتا ہے۔ میرا کہنے کا مقصد یہ نہیں ہے کہ
 مومن کو ان چیزوں کا پتہ نہیں ہونا چاہئے۔ نہیں، بلکہ ان کی خبر ہونی چاہئے اور
 ان سے کہیں زیادہ دینی مسائل معلوم ہونے چاہئیں۔ ہاں البتہ جو آدمی ان
 دنیاوی معاملات کو تو خوب جانتا ہو اور دین کے معاملے میں بالکل کوراً ہو تو یہ نفاق
 کی علامت قرار پاتی ہے۔ والعیاذ باللہ!!



﴿۲۹﴾ انتیسویں نشانی

تنہائی میں بے دھڑک گناہ کرنا

مومن اور منافق کی پہچان کے سلسلے میں یہ نشانی سب سے اہم ہے، کیونکہ منافق کا حال یہ ہوتا ہے کہ برے کاموں میں اللہ کے دیکھنے کی اسے قطعاً پروا نہیں ہوتی۔ البتہ جب لوگوں کے سامنے آتا ہے تو پار سائی اور نیکی کا جعلی چہرہ سجالیتا ہے۔ اللہ تعالیٰ فرماتے ہیں :

﴿ يَسْتَخْفُونَ مِنَ النَّاسِ وَلَا يَسْتَخْفُونَ مِنَ اللَّهِ
وَهُوَ مَعَهُمْ إِذْ يُبَيِّتُونَ مَالًا يَرِضُونَ مِنَ الْقَوْلِ ﴾

(النساء : ۱۰۸)

”یہ لوگ انسانوں سے اپنی حرکات چھپا سکتے ہیں مگر اللہ سے نہیں چھپا سکتے، وہ تو اس وقت بھی ان کے ساتھ ہوتا ہے جب یہ راتوں کو چھپ کر اس کی مرضی کے خلاف مشورے کرتے ہیں۔“

اس کے برعکس مومن تنہائی اور محفل ہر حال میں اللہ سے ڈرتا ہے، بلکہ خلوت میں تو وہ اور زیادہ اللہ سے ڈرتا ہے۔ شاعر نے خوب کہا ہے :

”جب تنہائی اور اندھیرے میں کوئی غلط کام ممکن ہو اور دل بھی گناہ کی دعوت دے رہا ہو، تو اللہ کی نگاہ اور نظر کا ہی خیال کر لو اور دل کو یہ بات یاد رکھو کہ جس نے اندھیرے کو پیدا کیا ہے وہ اللہ مجھے دیکھ رہا ہے۔“

تو اے بھائی! اس مذموم عادت سے بچ کر رہو۔

﴿۳۰﴾ تیسویں نشانی

اہل ایمان کی مشکل پر خوش ہونا اور ان کی خوشی سے تکلیف محسوس کرنا

اللہ تعالیٰ نے منافقوں کا حال ان الفاظ میں بیان کیا ہے :

﴿إِنْ تُصِيبَكَ حَسَنَةٌ تَسُؤْهُمْ، وَإِنْ تُصِيبَكَ مُصِيبَةٌ يَقُولُوا قَدْ أَخَذْنَا أَمْرَنَا مِنْ قَبْلُ﴾ (التوبہ : ۵۰)

”تمہارا بھلا ہوتا ہے تو انہیں رنج ہوتا ہے۔ اور تم پر کوئی مصیبت آتی ہے تو کہتے ہیں کہ اچھا ہوا ہم نے پہلے ہی اپنا معاملہ ٹھیک کر لیا تھا۔“

جب کسی نیک اور مومن پر مشکل آجائے تو منافق اس خبر کو پھیلاتا بھی پھرے گا اور ظاہریہ کرے گا کہ اسے اس حادثے سے بہت تکلیف پہنچی ہے اور کہے گا کہ بس اللہ ہی مدد کرے کہ فلاں پر اس طرح مشکل پڑ گئی ہے، اللہ تعالیٰ ہمیں اور اس کو صبر دے۔ حالانکہ اندر سے اس کا دل خوشی سے پھول رہا ہوتا ہے۔ اگر مسلمانوں کو خوشی نصیب ہو تو سخت غصے اور جھنجلاہٹ میں ہو گا اور اس خوشی کے موقع پر اس کا دل تنگ ہو رہا ہو گا۔ دلوں کے رازوں کو اللہ ہی بہتر جانتا ہے۔ اور صرف وہی اس بات پر قادر ہے۔



خاتمہ

ہم اپنے لئے اور آپ سب کے لئے اللہ تعالیٰ سے اس نقصان دہ مرض سے تحفظ اور بچاؤ کی درخواست کرتے ہیں۔ یہ مرض معاشرے میں بری طرح سرایت کر چکا ہے۔ نتیجتاً زمینی پیداوار اور نسل انسانی تباہ ہو کر رہ گئی ہے۔ اے میرے دینی بھائیو! ہم سب کا فرض ہے کہ ہم اپنے آپ کو منافقوں والی نشانیوں سے بچانے کی از حد کوشش کریں۔ اور۔۔۔ بالآخر دنیا اور آخرت کی کامیابیوں سے ہمکنار ہو جائیں۔ وَصَلَّى اللّٰهُ وَبَارَكْهُ عَلٰى نَبِيِّنَا مُحَمَّدٍ وَعَلَىٰ آلِهِ وَصَحْبِهِ أَجْمَعِينَ۔

تالیف: فضیلۃ الشیخ عالیض عبداللہ القرنی

ترجمہ: ابو عبدالرحمن شبیر بن نور

الدوادمی۔۔۔ بتاریخ ۱۳/۱/۱۴۱۴ھ

بروز اتوار۔۔۔ بوقت ۲ بجے دوپہر



نورِ اسلام اکیڈمی لاہور کی چند مطبوعات کا تعارف

○ جنت کی راہ تالیف: ابو عبد الرحمن شبیر بن نور

نظر ثانی و تقدیم: ڈاکٹر محمد نذیر مسلم (رحیم یار خان)

اللہ تعالیٰ کی جنت کیسی ہوگی، اہل جنت کو وہاں کیا کچھ ملے گا؟ جنت میں داخلے کی شرائط کیا ہیں؟ اور کون کون سے کام جنت سے محرومی کا سبب بن سکتے ہیں؟ نیز جنت میں لے جانے والے کاموں کی تفصیل — قرآن و حدیث کی روشنی میں جاننے کے لئے اس کتاب کا مطالعہ نہایت مفید ہے۔ صفحات: 280، قیمت: 100 روپے

○ کبیرہ گناہوں کی حقیقت تالیف: ابو عبد الرحمن شبیر بن نور

کتاب ہذا میں اپنے موضوع کا مختلف پہلوؤں سے احاطہ کرنے کی کوشش کی گئی ہے۔ نیز پندرہ کبیرہ گناہوں کے بارے میں جامع اور مستند معلومات فراہم کی گئی ہیں۔ اردو زبان میں اس موضوع پر پہلی مفصل اور مدلل تالیف ہے۔ صفحات: 224، قیمت: 90 روپے

○ اسلام کے بنیادی عقائد اردو ترجمہ و حواشی: ابو عبد الرحمن شبیر بن نور

تالیف: فضیلۃ الشیخ العلامة محمد بن صالح العثیمین حفظہ اللہ

اسلام میں سب سے زیادہ بنیادی اہمیت ایمانیات کو حاصل ہے۔ زیر نظر کتاب میں فاضل مولف نے مدلل انداز میں اللہ تعالیٰ پر ایمان، فرشتوں پر ایمان، آسمانی کتابوں پر ایمان، رسولوں پر ایمان، آخرت کے دن پر ایمان اور تقدیر پر ایمان — پر اختصار اور جامعیت کے ساتھ گفتگو کی ہے۔ صفحات: 96، قیمت: 40 روپے

○ نماز کی اہمیت اردو ترجمہ و حواشی: ابو عبد الرحمن شبیر بن نور

تالیف: فضیلۃ الشیخ الاستاذ محمد بن صالح العثیمین حفظہ اللہ

نماز کا دین میں کیا مقام و مرتبہ ہے؟ تارک نماز کے بارے میں شریعت کا کیا حکم ہے؟ تارک نماز پر دنیا میں کیا احکام مرتب ہوتے ہیں — اور آخرت میں بے نماز کا انجام کیا ہوگا؟ — ان سوالوں کا اطمینان بخش جواب پانے کے لئے آپ اس مختصر کتابچے کا مطالعہ انتہائی مفید پائیں گے۔ صفحات: 48، قیمت: 18 روپے

○ بے نماز اور تارک جماعت کا شرعی حکم مع نماز مسنون

قرآن کریم نے نماز کو اہل ایمان کی نشانی قرار دیا ہے اور نماز میں سستی و کوتاہی کو نفاق کی نشانی! تو اب غور کیجئے کہ بالکل نماز نہ پڑھنے والے کے بارے میں کیا فیصلہ ہونا چاہئے؟ ادھر صحابہ کرام رضی اللہ عنہم کا یہ عالم تھا کہ نماز میں کوتاہی تو درکنار جماعت کا اس قدر اہتمام فرماتے کہ مریض کو سہارا دے کر لایا جاتا اور جماعت میں کھڑا کر دیا جاتا — تفصیل مزید کے لئے اس مختصر کتابچے کا مطالعہ کیجئے جو علامہ محمد بن صالح العثیمین اور ساتھ الشیخ عبد العزیز بن عبد اللہ بن باز کے دونوں — نیز الفاظ نماز مع ترجمہ — پر مشتمل ہے۔

صفحات: 32، قیمت: 12 روپے

○ مختصر احکام الجنائز تالیف : علامہ محمد ناصر الدین الالبانی حفظہ اللہ تعالیٰ اردو ترجمہ و حواشی : ابو عبد الرحمن شبیر بن نور، نظر ثانی و تقدیم : ابو محمد بلج الدین الراشدی کس قدر خوش قسمت ہے وہ انسان جس نے زندگی اللہ اور اس کے رسول ﷺ کے بتائے ہوئے طریقے پر گزار دی اور پھر دنیا سے اس کی رخصتی بھی مسنون طریقے پر ہوئی۔ اس ضمن میں تمام مسائل مفصل و مدلل طور پر جاننے کے لئے اس کتاب کا مطالعہ اشد ضروری ہے۔ صفحات : 256، قیمت : 100 روپے

○ میت کا سفر آخرت تخصیص و ترجمہ : ابو عبد الرحمن شبیر بن نور محدث العصر علامہ محمد ناصر الدین الالبانی حفظہ اللہ کی مایہ ناز تالیف "مختصر احکام الجنائز" سے ماخوذ احکام و مسائل پر مشتمل ایک گرانقدر کاوش۔ صفحات : 96، قیمت : 40 روپے

○ قیامت کی ہولناکیاں اردو ترجمہ و حواشی : ابو عبد الرحمن شبیر بن نور فضیلت الشیخ عبد الملک الطیب کی ایمان افروز کتاب "اهوال القیامة" کا سلیس اردو ترجمہ جس میں عالم برزخ کا عذاب اور نعمتیں، ظہور قیامت، قیامت کی ہولناکیاں، جہنم اور جہنم والے اور جنت اور جنت والے جیسے موضوعات قرآن و حدیث کی روشنی میں زیر بحث لائے گئے ہیں۔ صفحات : 264، قیمت : 100 روپے

○ تہذیب اطفال تخصیص، ترجمہ و تخریج احادیث : ابو عبد الرحمن شبیر بن نور مفکر اسلام علامہ ابن قیم الجوزیہ کی شہرہ آفاق تصنیف "تحفة الودود یا حکام المولود" سے ماخوذ ولادت سے بلوغت تک کے احکام و مسائل پر مشتمل — مسلمان بچوں کی تربیت کے ضمن میں ایک راہنما کتاب جس کا ہر گھر میں ہونا ضروری ہے۔ صفحات : 88، قیمت : 40 روپے

○ تفسیر سورۃ الفاتحہ ترجمہ و تفسیم : علامہ محمد جمیل شیدار حمانی تالیف : الامام محمد بن عبد الوہاب التمیمی "سورۃ الفاتحہ قرآن حکیم کی افتتاحی سورت ہے جو ام القرآن بھی ہے اور اساس القرآن بھی۔ اس عظیم سورت کو ہر صاحب علم نے اپنی بساط کے مطابق سمجھا اور بیان کیا ہے۔ مجدد العصر داعی توحید و سنت، قاطع شرک و بدعت، امام محمد بن عبد الوہاب نے سورۃ الفاتحہ کو جس گہرائی سے سمجھا اور سادگی سے بیان کیا ہے، یہ علمی اعجاز کا ایک خوبصورت نمونہ ہے۔ صفحات : 64، قیمت : 25 روپے

○ پہاڑ جیسے گناہ اردو ترجمہ و حواشی : مولانا حافظ ثناء اللہ ثاقب محدث زمانہ علامہ شمس الدین الذہبی کی جلیل القدر تالیف "الکبائر" کا سلیس اردو ترجمہ جس میں 80 کے قریب گناہوں کا تذکرہ بڑے اختصار اور مستند دلائل کے ساتھ کیا گیا ہے۔ صفحات : 80، قیمت : 36 روپے

○ مسلمان عورت کا پردہ اور لباسِ نماز

تالیف: امام ابن تیمیہؒ، حقیقاتِ ملیہ: امام ناصر الدین الالبانی
ترجمہ: مقصود الحسن فیضی، نظر ثانی و تقدیم: فضیلت الشیخ صفی الرحمن مبارکپوری
عورت کے لئے پردہ اور اسلامی شریعت کا ایک واضح حکم ہے — اور چونکہ عورت کا چہرہ اس کے حسن و قبح کا اصل معیار ہے اس لئے پردے کے حکم کا اولین ہدف یہ ہے کہ چہرہ نگاہوں سے اوجھل رہے۔ لیکن بعض اہل علم نے اس مسئلے میں بڑی بے احتیاطی برتی ہے اور اس کے لئے عجیب و غریب ”دلائل“ پیش کئے ہیں۔ چنانچہ ایک دلیل یہ پیش کی جاتی ہے کہ چونکہ عورت کو حالت نماز میں چہرہ اور ہاتھ ڈھانپنے کا حکم نہیں ہے اس لئے یہ دونوں پردے کے دائرے سے خارج ہیں۔ پیش نظر کتاب میں اس بے فکری دلیل کا مسکت جواب دیا گیا ہے اور اس نکتے کو بڑے مدلل اور جامع انداز سے بیان کیا گیا ہے۔ صفحات: 64، قیمت: 27 روپے

○ یومِ جمعہ: فضائل، مسائل، احکام تالیف: ابو عبد الرحمن شبیر بن نور

نماز جمعہ کی اہمیت و فضیلت، تارک جمعہ کا انجام، روز جمعہ کی امتیازی شان، مسلمان کا روز جمعہ کا پروگرام، جمعہ کے دن کے احکام و آداب، خطبہ جمعہ اور نماز جمعہ کے مسائل اور ممنوعات یوم جمعہ — جیسے اہم موضوعات پر مشتمل کتاب اللہ اور سنت رسول اللہ ﷺ کی روشنی میں مرتب کردہ ایک اہم تالیف۔
صفحات: 96، قیمت: 36 روپے

○ جہنم کے راستے اردو ترجمہ و حواشی: ابو عبد الرحمن شبیر بن نور

جن اہل بصیرت کو دنیوی مفادات کی نسبت آخرت کی کامیابی و کامرانی زیادہ عزیز ہے، ان کے لئے دارالین مبارک (سعودی عرب) کا انمول تحفہ — اس مختصر کتاب میں ان غلط کاموں سے قرآن و سنت کی روشنی میں خبردار کیا گیا ہے جن کی پاداش میں انسان جنت سے محروم رہ سکتا ہے اور جہنم کا ٹھکانہ اس کا انجام ہو سکتا ہے۔
صفحات: 48، قیمت: 18 روپے

○ ارادہ ہے توبہ کر لوں، لیکن.....

تالیف: الاستاذ محمد صالح المنجد، ترجمہ: ابو عبد الرحمن شبیر بن نور
بلاشبہ شیطان انسان کا زلی و ابدی دشمن ہے، جو مقابلہ میں سامنے سے وار کرنے کی بجائے چکر اور چکر دے کر مختلف طریقوں سے حملہ آور ہوتا ہے۔ اس کی انتہائی کوشش ہوتی ہے کہ انسان کو اللہ کی رحمت سے محروم کر دے۔ لہذا وہ مختلف حربوں، دوسوں، سازشوں اور مکاریوں سے انسان کو گناہوں میں الجھائے رکھے اور توبہ سے باز رکھنے کی کوشش کرتا ہے۔ پیش نظر کتاب میں شیطان کے ان حربوں کا جواب فراہم کیا گیا ہے۔

بامقصد عملی موضوعات، دیدہ زیب رنگین ٹائٹل، بہترین کتابت یا کمپیوٹر کمپوزنگ، اعلیٰ سفید کاغذ اور معیاری طباعت، ہماری مطبوعات کا طہرانے امتیاز ہیں۔

نور اسلام اکیڈمی لاہور

اغراض و مقاصد

قرآن حکیم سے بے اعتنائی، حقیقی ایمان سے محرومی اور اتباعِ سنت سے اعراض کا نتیجہ ہے کہ: اُمتِ مسلمہ پر جمالت اور جاہلیت بری طرح مسلط ہو چکی ہے۔ وہ فرقوں، مسلکوں، برادریوں اور قوموں میں بٹی ہوئی ہے۔ نتیجہً دنیا بھر میں کمزور اور بے بس بن کر جینے پر مجبور ہے۔

نور اسلام اکیڈمی لاہور اپنی بساط بھر کوشش کرے گی کہ قرآن و سنت کی روشنی میں ایسی کتابوں کی اشاعت کا انتظام کرے کہ: مسلمانوں میں دوبارہ حقیقی ایمان پیدا ہو سکے۔
اتباعِ سنت ان کی زندگی کا حصہ بن جائے۔
اور وہ فرقوں، برادریوں اور قوموں میں تقسیم ہونے کی بجائے ایک اُمتِ مسلمہ نظر آئے۔

نتیجہً اُمتِ مرحومہ دنیا میں باعزت و بامُراد اور آخرت میں کامیاب و کامران ہو جائے۔ اللہ تعالیٰ ہمارا حامی و ناصر رہے اور ہر موقع پر صراطِ مستقیم پر قائم رکھے۔ آمین!

برائے رابطہ: حافظ خالد محمود خضر (مدیر عمومی)

نور اسلام اکیڈمی

پوسٹ بکس 5166 ماڈل ٹاؤن لاہور



نور اسلام اکیڈمی لاہور کی دیگر مطبوعات

جنت کی راہ

تالیف :
ابو عبد الرحمن شمیم بن نور

کبیرہ گناہوں کی حقیقت

تالیف :
ابو عبد الرحمن شمیم بن نور

نماز کی اہمیت

تالیف : علامہ محمد بن صالح العثیمین
اردو ترجمہ و حواشی : شمیم بن نور

قیامت کی ہولناکیاں

تالیف : الاستاذ عبد الملک الکلیب
اردو ترجمہ و حواشی : شمیم بن نور

میت کا سفر آخرت

تالیف : علامہ محمد ناصر الدین الالبانی
(تخصیص و ترتیب اور ترجمہ)

مختصر احکام الجنازہ

تالیف : علامہ محمد ناصر الدین الالبانی
(اردو ترجمہ و مختصر حواشی)

تہذیب الاطفال

تالیف : علامہ ابن القیم الجوزیہ
(تخصیص، ترجمہ، تخریج احادیث)

اسلام کے بنیادی عقائد

تالیف : علامہ محمد بن صالح
اردو ترجمہ و حواشی : شمیم بن نور

پہاڑ جیسے گناہ

تالیف : حافظ شمس الدین الذہبی
(ترجمہ و تخریج احادیث)

جہنم کے راستے

پیشکش : دار ابن مبارک، الخبر
ترجمہ و حواشی : شمیم بن نور